



డి.డి. కోశాంబ

# కాళికాలోకం

డిసెంబర్ 2012

మాసపత్రిక

వెల: రూ.5



## భాస్ ఆట్ల సేవలో...





# మార్క్సిస్టు శాస్త్రజ్ఞుడు

## డి.డి. కోశాంబి

గణిత శాస్త్రం, గణాంక శాస్త్రంలో నిష్ణాతుడు, బహుముఖ విజ్ఞానిగా దామోదర్ ధర్మానంద కోశాంబిని వర్ణిస్తారు. 'కోశాంబి మ్యాప్ ఫంక్షన్' పేరిట జన్మశాస్త్రంలో కూడా ఆయన ఆవిష్కరణ చేసాడు. వీటన్నిటికంటే మిన్నగా భారతీయ మార్క్సిస్టు చరిత్రకారుడిగా ఆయన ప్రసిద్ధిగాంచాడు. 'ఏ యుద్ధం ఎందుకు జరిగెను? ఏ రాజ్యం ఎన్నాళ్ళుండును?/

తారీఖులు దస్తావేజులు ఇవి కావోయ్ చరిత్రకర్త....నైలునదీనాగరికతలో/సామాన్యుని జీవనమెట్టిది?/తాజ్మహల్ నిర్మాణానికి/రాళ్ళెత్తిన కూలీలెవరు?.. ప్రభువెక్కిన పల్లకి కాదోయ్/అది మోసిన బోయీలెవరు?" అని మహాకవి శ్రీశ్రీ తన దేశచరిత్రలు అనే కవితలో ప్రశ్నించారు. ఆ మహాకవి ఆశించినట్లుగానే భారతదేశ ప్రాచీన చరిత్రను మార్క్సిస్టు దృక్పథంతో అధ్యయనం చేసిన కోశాంబి మొదటిసారిగా భారతదేశచరిత్ర అధ్యయనంలో రైతాంగాన్ని పీరికమీదకు తెచ్చాడు. ప్రాచీన నాణాల, గుర్తుల సమస్యను తన శాస్త్రీయ పద్ధతుల ద్వారా అధ్యయనం చేసి ఎన్నో విలువైన విషయాలను వెలికి తీసుకువచ్చాడు. ఆ విధంగా భవిష్యత్తు తరాలకు మార్క్సిస్టు దృక్పథంతో భారతదేశచరిత్రను అర్థం చేసుకోవడానికి మార్గదర్శకుడయ్యాడు. ఆయన రచనలు ఈనాటికికూడా యూనివర్సిటీ అధ్యాపకుల బోధనలలోను, సెమినార్లలోనూ ప్రామాణికంగా పరిగణిస్తున్నారంటే ఆయన మేధాశక్తిని మనం అర్థం చేసుకోవచ్చు.

ఆయన పోర్చుగీసువారి పరిపాలనలో వున్న గోవాలోని వస్ బెన్ 31 జూలై 1907 నాడు జన్మించాడు. ఆయన తండ్రి ధర్మానంద కోశాంబి ప్రఖ్యాత బౌద్ధపండితుడు. భారతదేశంలో కొంతకాలంపాటు విద్యనభ్యసించిన తర్వాత 11 ఏళ్ళ వయస్సులో కోశాంబి అమెరికా వెళ్ళాడు. ఆయన తండ్రి అమెరికాలోని ప్రఖ్యాతవిశ్వవిద్యాలయమైన హార్వర్డ్ యూనివర్సిటీలో అధ్యాపకునిగా నియమించబడ్డాడు. 11 ఏళ్ళ వయస్సులో కోశాంబి కేంబ్రిడ్జి లాటిన్ స్కూల్లో చేరాడు. అక్కడ కష్టపడి చదవడం వలన 8 సం॥లోనే కోశాంబి హార్వర్డ్ యూనివర్సిటీలో గణితశాస్త్రం, చరిత్ర, భాషాశాస్త్రాలలో పాండిత్యాన్ని సంపాదించుకుని పట్టభద్రుడయ్యాడు. ఇండియాకు తిరిగివచ్చిన తర్వాత 3 సం॥లపాటు బెనారస్ హిందూ యూనివర్సిటీలోను, ఆ తర్వాత ముస్లిం యూనివర్సిటీలోనూ పనిచేసాడు. 1932లో ఆ రోజులలో జాతీయ విద్యలో ప్రముఖమైన కాలేజి అయిన పూనాలోని ఫర్సూస్ కాలేజీలో గణిత శాస్త్ర ఆచార్యుడిగా చేరారు. ఆ కాలంలో పనిచేసిన 14 సం॥ల కాలంలోను కోశాంబి అనేక శాస్త్రాలలో పరిశోధనలు చేసి తన బహుముఖ ప్రజ్ఞను ప్రదర్శించారు. దేశంలో వివిధ మ్యూజియంలో ఉండే చారిత్రాత్మక నాణాలను, ఇతర వస్తువులను అవి ముద్రించబడిన కాలాన్ని బట్టి తన గణితశాస్త్ర సహాయంతో అది ఏ ఆర్థిక పరిస్థితులకు, సామాజిక పరిస్థితులకు చెందినవో అంచనా వేయగలిగాడు. మౌర్యవంశ కాలానికి ముందున్న సాంఘిక, ఆర్థిక ఇతర అంశాలను కనుగొన్నాడు. భారతదేశ చరిత్ర పరిణామ క్రమంలో సంస్కృతికి సంబంధించిన పలు అంశాలను వెలుగులోకి తీసుకువచ్చాడు. సంస్కృతభాషలో అపారమైన పాండిత్యాన్ని సంపాదించి భర్తృహరి రచనలు, మహాభారతం, భగవద్గీతలాంటి గ్రంథాలను శాస్త్రీయ దృక్పథంతో విమర్శనాత్మకంగా పరిశోధించాడు. 1946లో ముంబాయిలోని టాటా ఇన్స్టిట్యూట్ ఆఫ్ ఫండమెంటల్ రిసెర్చ్లో గణిత శాస్త్ర అధ్యాపకునిగా చేరి 16 సం॥లపాటు పనిచేసారు. ఇండియాలోనే కాక ప్రపంచవ్యాప్తంగా మేధావులతో సంబంధాలు ఉండేవి. ప్రముఖ శాస్త్రవేత్త ఐన్స్టీన్తో ఆయన అనేకమార్లు సుదీర్ఘము, అత్యున్నతమైన సాంకేతిక చర్చలు జరిపాడు.

ఆయన గణితశాస్త్రంలో పలు రచనలు చేసారు. బయాలజి, ఎథినాలజి, ఆర్కియాలజి, చరిత్ర వంటి వివిధ రంగాలలో ఆయన ప్రామాణిక రచనలు చేసారు. 1965 సం॥లో లండన్లో ప్రచురించిన ఆయన గ్రంథం 'చారిత్రక పరిణామాలలో ప్రాచీన భారత సంస్కృతి, నాగరికత' గొప్ప ప్రామాణిక రచనగా నేటికీ పరిగణించబడుతోంది. కల్పన-వాస్తవము, భారత పురాతన నాణాలు వంటివి ఆయన ప్రసిద్ధ గ్రంథాలు. ఆయన చారిత్రక రచనలన్నీ కూడా గతి తార్కిక చారిత్రక భౌతిక వాద దృక్పథంతో చేసినవే అవడం వలన భారతదేశ మార్క్సిస్టు చరిత్రకారులకు ఆద్యుడిగా ఆయనను ప్రపంచవ్యాప్తంగా గుర్తించారు.

ఆయన జీవించిన కాలంలో నెహ్రూ ప్రవేశపెట్టిన ప్రజాస్వామ్య సోషలిస్టు ఆర్థిక విధానాలను తీవ్రంగా విమర్శించాడు. నెహ్రూవిధానాలు ప్రజాస్వామ్య ముసుగులో పెట్టుబడిదారీ వ్యవస్థ అభివృద్ధికే తోడ్పడతాయని స్పష్టం చేసాడు. ఆయన ప్రపంచ శాంతి ఉద్యమం, తదితర అభ్యుదయ కార్యకలాపాలకు చేయూతనివ్వడమే కాక ఆచరణలోకూడా పాల్గొనేవాడు. ప్రపంచ శాంతి సమితి కార్యవర్గ సభ్యుడిగా ప్రొ॥కోశాంబి అనేక సోషలిస్టు దేశాలను పాశ్చాత్య దేశాలను సందర్శించాడు. వివిధరంగాలలో సోవియట్ సోషలిస్టు రష్యా సాధించిన ప్రగతిని బలపరుస్తూ కార్మికవర్గ రాజ్యంపై దుష్ప్రచారాన్ని తిప్పికొట్టాడు.

భారతదేశంలో కార్మికవర్గ రాజ్యం స్థాపించడానికి అవసరమైన మార్క్సిస్టు అవగాహనను చరిత్ర అధ్యయనంలో ప్రవేశపెట్టిన ఆ బహుముఖ ప్రజ్ఞాశాలి డి.డి.కోశాంబి 20 జూన్ 1966లో నిద్రలోనే ఆకస్మికంగా మరణించారు. ఆయన రచనలు, వాటి ప్రభావాన్ని పరిశీలించితే భారతదేశం, అభ్యుదయ ప్రపంచం, ప్రగతిశీల మేధావి వర్గం ఆయన మరణంతో ఎంతగానో నష్టపోయిందని విచారించారు. భారతదేశంలోని తొలితరం కమ్యూనిస్టుల మొదలు నేటితరానికి కూడా గతితార్కిక చారిత్రక భౌతిక వాదంతో చరిత్రను అధ్యయనం చేయడానికి, అర్థం చేసుకోవడానికి కోశాంబి రచనలు మార్గదర్శకంగా వున్నాయి. అటువంటి మహామేధావి, కార్మికవర్గ శ్రేయోభిలాషి, మార్క్సిస్టు చరిత్రకారుడయిన డి.డి.కోశాంబిని కార్మికవర్గం ఎల్లవేళలా గుర్తుంచుకుంటుంది.

- సత్యభాస్కర్



డిసెంబర్ -2012

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 25 సంఖిక : 12  
విడి ప్రతి వెల : రు.5  
సం॥ చందా : రు. 50

## విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమ వార్తలు	8-12
ఫిబ్రవరి సమ్మె	12-13
రిలయన్స్ దోపిడి	14-16
బాలల లోకం	20
సామాజిక న్యాయం	21
సమ్మె	22
కథ	23-24
కవిత	25
చిల్లర వ్యాపారంలోకి విదేశీ పెట్టుబడులు	26
రిజెన్సీ కార్మికుల విజయం	27
అంతర్జాతీయం	28
జాతీయం	30-31
శ్రామిక మహిళ	32

## మేనేజర్

### కార్మికలోకం

ఇ.నెం:1-7-139/44,ఎస్.వి.బి. స్ట్రాక కేంద్రం,  
ఎస్.ఆర్.కె.నగర్, రిసాలగడ్డ, జమిన్దార్ పూర్,  
ముషీరాబాద్, హైదరాబాద్ -20,  
ఫోన్:27612474, ఫ్యాక్స్:27646565

## ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు

పర్వా సత్యనారాయణ,  
ఆర్. సుధాభాస్కర్,పి.అజయ్ కుమార్,  
పి.రోజా,సత్యభాస్కర్,

## మేనేజిరియల్ బోర్డు

మేనేజర్ : పి.రాజారావు

సభ్యులు :

ఎస్.పుణ్యవతి, ఆర్.వి.నర్సింహారావు,  
వై.సోమన్న, పాలడుగు సుధాకర్.

# స్కీమ్ వర్కర్ల పోరాటాన్ని కొనసాగిద్దాం


వాడుకుని ఏరి పారేయడానికి స్కీమ్ వర్కర్లు కలివేపాకులు కాదు. వివిధ స్కీములలో గౌరవవేతనం, పారితోషికాల పేరుతో పనిచేసే వలంటీర్లు, మిత్రులు తదితర పేర్లతో పిలువబడే వారు దాదాపు దేశంలో కోటి మంది, మన రాష్ట్రంలో 6లక్షల మంది ఒకటైనారు. చలికి సైతం వెరవక నవంబర్ 26,27న హస్తినకు చేరారు. దిక్కులుపిక్కబిల్లేలా నినదించారు. కేంద్ర ప్రభుత్వంలో కొంత కదలిక తేగలిగారు. చూస్తూ అన్నారు ప్రధాని, చేస్తూ అనే దాకానే కాదు చేసేదాకా పోరు కొనసాగించాలి.

కేంద్రం విద్యవైద్య, గ్రామీణాభివృద్ధి, మహిళాశిశు అభివృద్ధి, పేదరిక నిర్మూలనా వంటి రంగాలలో రకరకాల పథకాలు ప్రవేశ పెడుతున్నది. ఈ పథకాలను ప్రజలకు చేరవేయడానికి, ప్రజలలో ప్రచారం చేయడానికి లక్షలాది మందిని వర్కర్లగా నియమించుకొంటున్నది. పథకాలు కొనసాగినంతకాలం వారితో అతి తక్కువ వేతనాలిచ్చి, చాకిరి చేయించుకొని పథకం అయిపోగానే వారిని గెంటివేస్తున్నది. కనీస వేతనాలు లేకున్నా, ఎలాంటి సదుపాయాలు అమలు కాకున్నా ప్రభుత్వం ఏదో రోజు తమకు న్యాయం చేయకపోతుందా? తమని రెగ్యులరైజ్ చేస్తుంది అనే ఆశతో వర్కర్స్ పనిచేస్తున్నారు. కాని ప్రభుత్వం ఆ ఆలోచనే చేయడంలేదు. ఎంత సేపు వీరితో పని తీరగానే ఎలా వదిలించుకోవాలని ఆలోచిస్తున్నది. ఉపాధి హామీ పథకం ద్వారా యుపిఎ తిరిగి అధికారం చేపట్టింది. కాని అందులో పనిచేస్తున్న ఫీల్డ్ అసిస్టెంట్స్ కు ఒరిగిందేమీ లేదు. ఇలా అనేక పథకాల ద్వారా పాలకులు లబ్ధిపొందుతున్నారు. కాని పని చేస్తున్న వర్కర్స్ కు మిగిలింది ఆకలి - అభద్రత! దశాబ్దాలుగా కేంద్రం అమలు చేస్తున్న పథకాలను ప్రజలకు చేరుస్తూ పాలకులకు, ప్రజలకు మధ్య వారధులుగా నిలుస్తున్న స్కీమ్ వర్కర్స్ ని పాలకులు కలివేపాకులా వాడుకొంటున్నారు.



కార్మిక చట్టాలని సక్రమంగా అమలు చేసి ఆదర్శయజమానిగా నిలవాల్సిన కేంద్ర ప్రభుత్వమే చట్టాలకు తూట్లు పొడిచి స్కీమ్ వర్కర్స్ కి కనీస వేతనాలు అమలు చేయడం లేదు. ఇ.ఎస్.ఐ., పి.ఎఫ్ లాంటి చట్టబద్ధ సౌకర్యాలు కల్పించడంలేదు. ఉద్యోగ భద్రత లేదు. ఇదేమీ న్యాయమని ప్రశ్నిస్తే మీరు స్కీమ్ వర్కర్స్ అని వింత సమాధానం? ప్రభుత్వ పథకాల వల్ల చాకిరి వర్కర్స్ కి, మంచి పేరు పాలకులకు ఇదెక్కడి న్యాయం?

గౌరవవేతనం, పారితోషికం, పార్టీటైమ్, స్వచ్ఛందసేవ వంటి ముద్దుపేర్లు పెట్టి లక్షలాది మంది శ్రమను ప్రభుత్వమే దోచుకోవడం దుర్మార్గం. అభివృద్ధి పథకాలలో పనిచేస్తున్నవారు కడుపు మాడ్చుకొని పనిచేయాలా? వారి కుటుంబాలు పస్తులతో చావాలా? మానవాభివృద్ధికి స్కీమ్ వర్కర్లే పిల్లర్లు అని, పథకాలు అమలులో మంచి కృషి చేస్తున్నారని మెచ్చుకోలు మాటలు కడుపులు నింపుతాయా? నోటితో మెచ్చుకొని నొడుటితో వెక్కిరించినట్లుగా ఉంది ప్రభుత్వ విధానం. అందుకే ప్రభుత్వ మోసాన్ని ఇక సహించం అని స్కీమ్ వర్కర్స్ అందరూ ఐక్యమై కేంద్ర ప్రభుత్వాన్ని నిలదీయడానికి కదిలారు. ఇది మంచి పరిణామం. ఇది ఇంతటితో ఆగిపోరాదు. కేంద్ర ప్రభుత్వ పథకాలలో పనిచేస్తున్న వారంతా ఐక్యం కావాలి. పథకాలు, పనులు వేరు వేరుగా ఉన్నా పని పరిస్థితులు ఒక్కటే, సమస్యలు ఒకటే, యజమాని ఒకరే అనేది గ్రహించాలి. అంగన్ వాడీ, ఆశ, ఐకెపి, మిడ్డేమీల్, ఎన్ ఆర్ హెచ్ ఎం, గ్రామీణ ఉపాధి పథకం, రాజీవ్ విద్యా మిషన్ ఇలా విద్యారంగమైనా, వైద్య రంగమైనా, మహిళా శిశురంగమైనా, గ్రామీణాభివృద్ధిరంగమైనా రంగం ఏదైనా అందరూ అన్యాయానికి గురవుతున్నారు. వీరందరి మధ్య ఐక్యత సాధించాలి. ఇంకా కలసి రాని రంగాల వారిని కలుపుకొని రావడానికి కృషి చేయాలి. కనీస వేతనాలు, ఉద్యోగ భద్రత సాధించే వరకూ అందరూ ఐక్యంగా ఉద్యమించాలి. వర్కర్స్ పనిచేయకుంటే పథకాలన్నీ కుంటుపడతాయి. ప్రభుత్వం అబాసుపాలువుతుంది. పీరాలే కదిలిపోతాయి. స్కీమ్ వర్కర్లారా రండి, ఐక్యంకండి ఉద్యమాన్ని కొనసాగిద్దాం.






## వివిధ పత్రికల సౌజన్యంతో





## కార్మికలోకం


లేఖలు



ఎడిటర్ గారికి,

నేను కార్మికలోకం ప్రతినెల చదువుచున్నాను. నవంబర్ మాసంలో వచ్చిన 2 అంశాలు ఎంతగానో ప్రభావితం చేసాయి.

1. చరిత్ర సృష్టించిన చరిత్ర కారుడు ఎరిక్ హాబ్స్ బామ్ విస్మయపరిచాడు. దినదిన వేళ్లారుకుపోతున్న పెట్టుబడిదారి విధానంపై సంధించిన కార్మిక అస్త్రంగా జీవిత కాలమంతా



పోరాట చరిత్రకారుడయి చిరస్మరణీయుడయిన కథనం అభినందనీయం. ఎంతో స్ఫూర్తిదాయకమవుతున్న అద్భుత కథనాలను కార్మికలోకం పత్రిక ద్వారా అందించే సత్యభాస్కర్ గారికి కృతజ్ఞతలు. 2. కవితా పుటలో అడుగు బడుగులకు 'అడ్డాకూలి కవిత' అక్షరమాల అయ్యింది. నడిపించిన నేపథ్యం సజీవ శిల్ప సాక్షాత్కారం. వారి వెతలు హత్తుకొనే రీతిలో వర్ణించిన వైనం అభినందనీయం., సామాజిక స్పృహ కవితలు కార్మికలోకం ద్వారా అందించే అన్వేషి గారికి కృతజ్ఞతలు. కార్మికలోకానికి మరియొక మారు హృదయ పూర్వక నమస్కారములు.

డి.రవికుమార్, బి.డి.యల్.

## చందాదారులకు విజ్ఞప్తి

మీకు వచ్చే పత్రిక అడ్రసుపైన మీకు పత్రిక ఎప్పుటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉ దహరించటం మరచి పోవద్దు.

చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది.

అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వగలరు.

- మేనేజర్

## పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది.

'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము.

కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్



# కడుపు నొప్పికి కారణమయ్యే ప్రేవుల్లో అడ్డంకి

కడుపులో నొప్పి రావడానికి ప్రేవుల్లో ఏదైనా అడ్డంపడటం, మెలిక తిరగడం, మడత పడటం వంటి అంశాలు కూడా కారణభూతమవుతాయి.

ప్రేవుల్లో అడ్డంకులు ఏర్పడటాన్ని వైద్య పరిభాషలో ఇంటెస్టినల్ అబ్స్ట్రక్షన్స్ అంటారు. అన్ని రకాల కడుపు నొప్పులలోనూ ఈ ఇంటెస్టినల్ అబ్స్ట్రక్షన్స్ కొంచెం ప్రమాదకరమైంది. ఈ సమస్యను డైనమిక్ ఇంటెస్టినల్ అబ్స్ట్రక్షన్, ఎ - డైనమిక్ ఇంటెస్టినల్ అబ్స్ట్రక్షన్ గా విభజించవచ్చు.

డైనమిక్ ఇంటెస్టినల్ అబ్స్ట్రక్షన్ లో ప్రేవుల్లో ఏదో అడ్డంపడి ఆహారాన్ని కింది భాగాలకు పోనివ్వకుండా ఆపుతుంది. అడ్డం పడడం అనేది ప్రేవుల ల్యూమెన్ లో కాని, ప్రేవు గోడలో కాని, లేదా బైటి నుంచి ప్రేవులపై వత్తిడి ఏర్పడటం వంటి ఇతర సమస్యల వలన కాని కావచ్చు.

ఎ-డైనమిక్ ఇంటెస్టినల్ అబ్స్ట్రక్షన్ లో భౌతికంగా ఏదీ అడ్డంపడకపోయినా, ఇతర అంశాలు దీనికి కారణమవుతాయి. అంటే నరాలు సక్రమంగా పని చేయకపోవడం వలన ఇది సంభవించవచ్చు. దీనిని పారాలిటిక్ ఇలియస్ అంటారు. అలాగే ప్రేవులకు రక్త సరఫరాలో అంతరాయాలు కలగడం వలన ఇలా జరగవచ్చు.

లక్షణాలు :

కడుపునొప్పి :

నొప్పి బిగిసినట్లుగా ఉండి, తెరలు తెరలుగా వస్తుంది. ఈ స్థితిని గ్రిప్పింగ్ అండ్ ఇటర్మిట్టెంట్ అంటారు.

వాంతులు: వ్యాధికి గురైన భాగాన్ని బట్టి వాంతులు ఉంటాయి. పై భాగంలో ఉండే ప్రేవుల్లో సమస్య ఉంటే తొందరగానూ, కింది భాగంలో సమస్య ఉంటే ఆలస్యంగానూ వాంతులు మొదలవుతాయి..

కడుపు ఉబ్బటం :

అడ్డంపడిన భాగానికి పైన ఉండే ప్రేవులు వ్యాకోచించడం వలన కడుపు ఉబ్బడం ప్రారంభం అవుతుంది.

మలబద్ధకం :

కడుపు నొప్పి, వాంతులు, కడుపు ఉబ్బటం వంటి సమస్యలకు తోడు మల విసర్జన ఆగిపోతుంది.

ఈ లక్షణాలతో పాటు వ్యాధి తీవ్రతలను బట్టి శరీరంలోని నీరు, లవణాలు, లోపాలు సంభవించడం, జ్వరం రావడం జరుగుతుంది.

రోగిని శారీరకంగా పరీక్షించడం వలన వ్యాధికి సంబంధించిన అవగాహన కలుగుతుంది. అయితే సరైన వ్యాధి

నిర్ధారణకు కొన్ని ఇతర పరీక్షలు చేయాల్సి ఉంటుంది. వీటిలో ఎక్స్రే ఎంతో ఉపకరించే వ్యాధి నిర్ధారణ పరీక్ష.

చికిత్స :

వ్యాధి కారణాన్ని బట్టి చికిత్స ఉంటుంది. ముందుగా రోగి సాధారణ ఆరోగ్య వ రి స్థితి ని మెరుగుపర్చాల్సి ఉంటుంది.



నాడి, రక్తపోటు సాధారణ స్థితికి తీసుకురావాల్సి ఉంటుంది. దీని కోసం సిరలు ద్వారా ద్రవాలను (ఐవి ఫ్లూయిడ్స్) అవసరమైనంత మోతాదులో ఎక్కిస్తారు. తద్వారా ఆహార నాళికకు పూర్తిగా విశ్రాంతిని ఇవ్వడం జరుగుతుంది.

ఆ తరువాత ఆటంకానికి కారణాన్ని పరిశీలించి చికిత్స చేస్తారు. ప్రేవుల్లో ఏర్పడే కంతుల ద్వారా ఆటంకం కలిగినప్పుడు దానిని శస్త్రచికిత్స ద్వారా తొలగించాల్సి ఉంటుంది. ప్రేవుల్లో అతుకులు వంటి ఇతరకారణాలు ఉంటే వాటిని సరిచేయాల్సి వుంటుంది.

ఆపరేషన్ తరువాత వచ్చే అడ్డంకులు :

ఇటీవలి కాలంలో అవసరం లేకపోయినా శస్త్ర చికిత్సలు చేస్తున్నారనే ఆరోపణలు తరుచుగా వినిపిస్తుంటాయి. ఈ ఆరోపణలను ప్రక్కన పెడితే, ప్రతి ఆపరేషన్ కారణంగా వివిధ భాగాల్లో కొన్ని అతుకులు ఏర్పడతాయి. వీటి వలన ప్రేవుల్లో అడ్డంకులు వచ్చే అవకాశం ఉంది. ఈ అతుకులను సరి చేయడానికి మళ్ళీ ఆపరేషనే చేయాల్సి ఉంటుంది.

వాల్వ్యూలస్ సమస్య:

వాల్వ్యూలస్ సమస్యలో పెద్ద ప్రేవుల్లో ఒక భాగం మెలికలు తిరుగుతుంది. దీని వలన విపరీతమైన కడుపు నొప్పి వస్తుంది. కడుపు ఉబ్బిపోవడం జరుగుతుంది. సాధారణంగా ఈ సమస్యలు వృద్ధాప్యంలో ఎదురవుతుంటుంది. ఈ సమస్యను కూడా శస్త్ర చికిత్స ద్వారా నయం చేయాల్సి ఉంటుంది.




# “ఖాస్ ఆట్మీ” సేవకులు....!!

“దొరుకునా ఇటువంటి సేవా!” అంటూ పాపం త్యాగయ్య భగవంతుడి కోసం పాడితే ప్రస్తుత యుపిఎ పెద్దలు, అందునా మన్మోహన్‌సింగ్ & కో అలియాస్ “సింగు పరివారం” పెట్టుబడి సేవలో పాడి తరిస్తున్నారు.

ప్రభుత్వ నిర్ణయాల్లో కొన్నింటికి కాంగ్రెస్ పార్టీ చైర్‌పర్సన్ శ్రీమతి సోనియాగాంధీ అప్పుడప్పుడు కొన్ని ముక్తాయంపులతో ఏవో కొన్ని సవరణలు చెప్తుండే వారు.

తాజాగా 6 సెలెండర్ల వ్యవహారంలో సన్నాయి నొక్కులు నొక్కిన తీరు మనకు తెల్సిందే!



ప్రస్తుతం ఆదశ దాటి బహిరంగంగా పెట్టుబడి సేవకు ఎగబడింది యుపిఎ-2 ప్రభుత్వం. దీని ఫరాకాష్ట నవంబర్ 4 ‘రామ్‌లీలా’ వైదాన్‌లో బలప్రదర్శన, నవంబర్ 9న సూరజ్‌కుండ్‌లో జరిగిన మేధోమదన “ఒకరోజు శిబిరం”..

**ఆత్మస్తుతి - పరనింద**

“బొంకరా మంకెన్నా అంటే మా వూరి మిరియాలు తాచికాయలంత ఉన్నా” యన్నాడట వెనకటికెవరో! “ సీరియస్ టెక్నోక్రాట్

ప్రధానమంత్రిగా పెట్టుబడిదార్ల వారి పు(ప)త్రికల ప్రశంశలందుకుంటున్న మన్మోహన్‌సింగ్ మొదలు, పట్టాభిషేకానికి సిద్ధమౌతున్న యువరాజులంగారి వరకు ఇదే బాణీలో సాగాయి ఉపన్యాసాలు. ‘వారి నోరు, వారిష్టం’ అని సరిపుచ్చుకోలేం కదా! వారి మాటల ప్రభావం 120 కోట్ల భారతీయుల భవిష్యత్‌ను ప్రభావితం చేస్తుంది. అందుకే వారి ఉపన్యాసాల సారాంశాన్ని మనం విశ్లేషించుకోవాలి. మహాభారత యుద్ధ కాలం నుండి వస్తున్న వక్రనీతినే నేడు కాంగ్రెస్ పార్టీ అమలు చేసింది. భీమార్జున, నకల, సహదేవులు అబద్ధాలు చెప్తే నమ్మకపోవచ్చు కాబట్టి (ఆల్‌రెడీ అబద్ధపు కోర్లుగా పాపులరని కాబోలు) ధర్మరాజుతో



అశ్వద్ధామ చచ్చిపోయాడని పెద్దగా అరిచి చిన్నగా అనే ఏనుగు అని పించారట! (అశ్వద్ధామ హతః కుంజరః) అప్పుడు గాని తమ కులగురువైన ద్రోణాచార్యుల వారు బాణాలు పడేసి కింద పడిపోకపోతే, ఆయన్ని అర్జునుడు పొట్టన పెట్టుకోలేక పోయేవాడు. దేశంలోని జనాన్ని మోసం చెయ్యాలంటే నేరుగా మన్మోహన్ సింగ్ అబద్ధాల మీద అబద్ధాలు చెప్పాలి. దాన్లో భాగమే సూరజ్ కుండ్! దాన్లో భాగమే రామ్ లీలా మైదాన్ సభ.

ఆ సభంతా ఆత్మస్తుతి పరనిందతో సాగింది. ఆ పరనింద కూడా “ కలిపి కొట్టరా కావేటి రంగా” అని మొత్తం విపక్షాలన్నింటిపై కలిపి ఒకే రకమైన విమర్శల బాణాలు సంధించారు. మన అభినవ ధర్మరాజులుంగారి అస్త్రాలను పరిశీలిద్దాం. దేశంలో ప్రజాస్వామ్యానికి పునాదులు వేసింది కాంగ్రెసేనట! దాని సంగతి ఎట్లా వున్నా ఇప్పుడు వున్న ప్రజాస్వామ్యాన్ని మాత్రం తొత్తడం చేస్తున్నది మాత్రం కాంగ్రెసే. కనీసం రాజ్యాంగం ఇచ్చిన వాక్ సభా స్వాతంత్ర్యాలను నాశనం చేస్తున్నది కాంగ్రెసే. కనీసం ధర్మాలు, ప్రదర్శనలు చేసే హక్కును కూడా నిషేధిస్తున్న కాంగ్రెస్ ప్రభుత్వాలు. సంఘం పెట్టుకునే హక్కు దాని వల్ల వచ్చిన సమ్మె చేసే హక్కు (కన్సిక్వెన్సియల్ రైట్)ను దాదాపు నేడు నిరాకరిస్తున్నారు. కార్మికులు వేసినా, విమర్శిస్తూ వ్యాసాలు రాసినా కటకటాల్లోకి నెడుతున్నారు. ఇదంతా ప్రజాస్వామ్యం పేరు మీదే జగురుతోంది. నిజమే! ఇటువంటి ప్రజాస్వామ్యం తెచ్చింది మన్మోహన్ & కంపెనీయే!!

సార్వత్రిక ఓటు హక్కు ఐదేళ్ళకొకసారి ఎన్నికలు అమల్లోకి రావడమే ప్రజాస్వామ్యమైతే అవన్నీ తెచ్చిన ఘనత కాంగ్రెస్ కి కాదు. సామ్రాజ్యవాద వ్యతిరేక పోరాటంలో ఆవిర్భవించిన డిమాండ్లు అవి. ఆ డిమాండ్లు సారమే భారత రాజ్యాంగం. ఇది మన్మోహన్ సింగు గారి గొప్పతనం కాదు.

ఇక ఈ పెద్దాయన ఆర్థికవేత్తగా తన అనుభవాన్ని కొంత కాలకూట విషంతో రంగరించి రామ్ లీలామైదాన్ సాక్షిగా వితండవాదనకు దిగాడు. రీటైల్ వ్యాపారంలోకి విదేశీ ప్రత్యక్ష పెట్టుబడి వస్తే రైతులకు గిట్టుబాటు ధరలొస్తాయట, జనానికి చౌకగా సరుకులు

దొరుకుతాయట, దేశంలో చాలా మందికి ఉద్యోగాలు దొరుకుతాయట! అబ్బ!! ఇన్ని “ అట!” లా?! దీనికేమైనా రుజువులున్నాయా? డాక్టర్ సింగ్ గారికి సదరు “అట” లన్నీ జరిగినట్లు కలేమైనా వచ్చిందా?! పైగా దీనికి భిన్నమైన రుజువులు కావాల్సినన్ని వున్నాయి. ఎక్కడో కాదు. సాక్షాత్తు మన్మోహన్ సింగ్ లాంటి వారి మెదళ్లను ట్యూన్ చేసే “ మహాపుణ్యక్షేత్ర”మైన అమెరికాలోనే వాల్ మార్ట్ ను గిట్టుబాటుధరలివ్వట్లేదని, నాశిరకం ఉపాధి కల్పిస్తున్నారని, చౌకగా సరుకులు అమ్మడం లేదని జనం గొడవ చేస్తున్నారే! అనేక వెనకబడ్డ దేశాల్లోకి వచ్చే విదేశీ ప్రత్యక్ష పెట్టుబడి మన డాక్టర్ జీ చెప్పే మూడు పనులు చేయలేదని అనుభవం చెప్తోంది.

దిగుమతుల బిల్లు, పెట్రోలియం ఉత్పత్తుల దిగుమతుల వల్ల విపరీతంగా పెరిగిపోతోందట! ఇలా అయితే ద్రవ్యలోటు పెరిగిపోతుందట! “ నాకు తెలిసిన అర్థశాస్త్రం ప్రకారం మన దేశానికి రానున్న రోజుల్లో తీవ్ర ఇబ్బందులొస్తాయి” అని శెలవిచ్చాడు మన ప్రధాని. 1991 నుండి ఎగుమతులు ఆధారిత ఆర్థిక వ్యవస్థను మన దేశంలో నిర్మించారు కాంగ్రెస్ ప్రభువులు. ఆ విధానాన్నే కొనసాగించారు. ఆ తర్వాత గద్దెనెక్కి బిజెపి వారు. చైనా ప్రధానంగా తయారీ రంగంపై ఆధారపడి ఎగుమతులపై ఆధారపడితే మన దేశం సర్వీసు రంగంపై ఆధారపడి అంటే ఐటి, ఐటి ఆధారిత పరిశ్రమపై ఆధారపడింది. ఎక్కువ జీతాలొచ్చే చదువుకున్న మధ్యతరగతి వర్గం బలపడింది. నేడు అభివృద్ధి చెందిన దేశాలు ముఖ్యంగా అమెరికా, ఐరోపాలు సంక్షోభంలో చిక్కుకునే సరికి ఆభరణాలు, కొన్ని స్పేర్ పార్ట్ ల ఎగుమతులు తగ్గిపోయాయి. తాజాగా అక్టోబర్ నెల నాటికి ఎగుమతులు తగ్గి, దిగుమతుల బిల్ పెరిగిపోతోంది. దీనికి మరో కారణమూ వుంది. రూపాయి మారకం విలువ పడిపోవడం కూడా ఈ దిగుమతుల బిల్ పెరగడానికి కారణం. వెరసి, 1991 నాటి పరిస్థితే విదేశీ మారక సంక్షోభం (బిపిఓ సంక్షోభం) పొంచి ఉంది. ఇదంతా సరళీకృత ఆర్థిక విధానాల పుణ్యమే! దీన్ని దాచి “ తాటి చెట్టు ఎందుకెక్కావంటే దూడ మేత కోసం” అంటున్నాడు మన ప్రధాని. ఇక్కడ ఆయన చెప్పని నిజం ఇంకోటుంది. నేటి మన దేశ దిగుమతుల బిల్లులో పెట్రోలియం ఉ





తృప్తుల దిగుమతుల తర్వాతి స్థానం ఆక్రమించింది బంగారం దిగుమతి. షేర్ మార్కెట్లు అస్థిరంగా ఉండటం, రియల్ ఎస్టేట్ లాభసాటిగా లేకపోవడంతో చేతిలో పైసలాడే వారు బంగారం కొని దాచుకుంటున్నారు. ఈ విషయం దాచిపెట్టి పెట్రోలియం ఉత్పత్తులు దిగుమతి పెరిగింది, అయినా తాము కిరోసిన్ ధరలు పెంచకుండా సబ్సిడీలు ఇస్తున్నామని ఊదరగొడ్తే చెల్లుబాటు కాదు మన్మోహన్ జీ. అసలు విషయమేమిటంటే వున్న సబ్సిడీలు కూడా కోత పెట్టనున్నారు. దానికి సిద్ధం చేసుకోవడమే. ప్రధాని ఉపన్యాస సారాంశం.

ఇక్కడ మరో ముఖ్యమైన అంశాన్ని చూద్దాం. 1991లో మన్మోహన్ సింగు సరళీకృత ఆర్థిక విధానం ప్రారంభించినపుడు కూడా దాన్ని కొందరు విమర్శించారట! నేడు ఆ విమర్శలన్నీ తప్పని రుజువైందట! “పిల్లి కళ్ళు మూసుకుని పాలు తాగుతూ తనను ఎవరూ చూడటం లేద”నుకున్నట్లుంది. ఆ రోజు వామపక్ష కార్మిక సంఘాలు ఆ విధానాన్ని వ్యతిరేకించాయి. ఎండగట్టాయి. ప్రతిఘటించాయి. నేడు యావత్ భారతదేశ కార్మికోద్యమం ఐఎన్ టియు సితో సహా ఈ విధానాన్ని ప్రశ్నిస్తున్నది. ప్రతిఘటిస్తున్నది.

ఈ విధానం వల్ల ప్రభుత్వ రంగ సంస్థలు ప్రైవేట్ వారి చేతికి పోయాయి. పోతున్నాయి. అంటే మన ప్రజల ఆస్తి ప్రైవేటు పరం అయ్యింది. ఈ ఇరవయ్యేళ్ళలో కొత్తగా మంచి ఉద్యోగాలిచ్చిన వారు తక్కువ (ముందు చెప్పిన ఐటి రంగం మినహా) పోయిన వారు (విఆర్ఎస్/సిఆర్ఎస్ పేర) ఎక్కువ. 90-91లో బియ్యం ఖరీదు స్థాయికి నేడు ఉప్పు చేరింది. అంటే ధరలు ఆకాశాన్నంటాయి. మన దేశంలో పేదరికం తారాస్థాయికి చేరింది. నాసిరకం ఉ

పాధి పెద్ద ఎత్తున పెరిగింది. చాలీ చాలని వేతనాల్లో ఈ కార్మికులు, ఉద్యోగులు నానా అవస్థలు పడుతున్నారు. 2012లో 79 దేశాల ప్రపంచ ఆకలి నుంచి (వరల్డ్ హంగర్ ఇండెక్స్)లో మనది 65వ స్థానం. ఏ ఆర్థిక విధానం అవలంబించి తాను విజయం సాధించానని ప్రధాని జబ్బులు చరుచుకుంటున్నాడో ఆ విధానం ప్రారంభ సంవత్సరాల స్థాయికి మళ్ళీ 2012లో మన దేశం చేరిందని “ఇంటర్నేషనల్ ఫుడ్ పాలసీ రీసెర్చ్” సంస్థ పేర్కొన్నది. పైగా తన పొరుగు దేశాలైన శ్రీలంక, పాకిస్తాన్, నేపాల్ కంటే వెనుకబడి ఉందని పేర్కొంది. యు.ఎన్.డి.పి (యునైటెడ్ నేషన్స్ డెవలప్ మెంట్ ప్రోగ్రామ్) 2010 (తాజా)లో వేసిన అంచనా ప్రకారం మానవ వనరుల అభివృద్ధి సూచి (హెచ్ డిఐ)లో 169 దేశాల్లో మనది 119వ స్థానం. భారతదేశంలో ప్రతిపక్షాల్ని ఆడిపోసుకునే కాంగీయులు ఐక్యరాజ్యసమితి లెక్కల్ని ఏమంటారు?

గత 4,5 సంవత్సరాల నుండి చర్చల్లో పెట్టిన “నగదు బదిలీ పథకాన్ని నేడు అమలుకు ముహూర్తం నిర్ణయించింది. సబ్సిడీల భారం పెరిగి పోతోందని మొత్తుకుంటున్న ప్రభుత్వం ఆ భారం దించుకునేందుకు ఇదో మార్గం. అంటే కిరోసిన్ పై సబ్సిడీ ఇచ్చే బదులు ఆ డబ్బును సదరు యజమానికి డబ్బు రూపంలో ఇచ్చేస్తారట! ఇదే నగదు బదిలీ పథకం. అంటే ప్రస్తుతం కిరోసిన్ ధర లీటర్ కు రు.15 వుంటే (రేషన్ షాపులో) రెండు లీటర్లకు రు.30లు చేతిలో పెడ్తారు. కిరోసిన్ ధర ఏ రు.20లో అయితే ఒకటిన్నర లీటరే కిరోసిన్ వస్తుందన్నమాట. ఇది నగదు బదిలీ మతలబు. ఎన్నికల సీజన్లో పేదల చేతికి నేరుగా ప్రభుత్వం పేరున డబ్బు పంచేందుకు ఇంతకంటే మంచి అవకాశం ఉంటుందా? అందుకే కాంగ్రెస్ ఆఫీసులో కాంగ్రెస్ జెండా నీడన ఈ పథకాన్ని ప్రారంభించారు.

చిరవగా, “కాంగ్రెస్ పార్టీ ఆదర్శాలను, సిద్ధాంతాలను ముందుకు తీసుకెళ్ళడానికి యుపిఎ-2 ప్రయత్నిస్తోంద”న్న ప్రధాని మాటలు మాత్రం నిజం. రేపు ఫిబ్రవరి సమ్మె వంటి దేశ వ్యాపిత పోరాటాల ద్వారా ఈ ప్రభుత్వాన్ని సాగనంపకపోతే కార్మికవర్గానికే కాక దేశ ప్రజలకు, దేశానికి అరిష్టం!

- ఆర్. సుధాభాస్కర్



# విద్యుత్ ఛార్జీల పెంపుపై ప్రజలను చైతన్యం చేయండి

యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు జిల్లా 8వ మహాసభ నవంబర్ 11న నెల్లూరులోని కా॥ వి. శ్రీహరి నగర్ డా॥రామచంద్రారెడ్డి భవన్‌లో జరిగింది. మహాసభకు ముఖ్య అతిథిగా సిఐటియు రాష్ట్ర ప్రధాన కార్యదర్శి ఆర్. సుధాభాస్కర్ పాల్గొని మాట్లాడుతూ విద్యుత్ ఛార్జీల పెంపుపై ఉద్యోగులు వాస్తవ పరిస్థితులను ప్రజలకు వివరించి వారిని చైతన్యం చేయాలని పిలుపునిచ్చారు. కేంద్ర, రాష్ట్ర ప్రభుత్వాల నిర్ణయాలవల్లే రాష్ట్రంలో విద్యుత్ ఛార్జీలు తీవ్రస్థాయిలో పెరిగాయన్నారు. ఇంధన సర్దుబాటు ఛార్జీల పేరుతో వినియోగదారులపై అధిక భారం మోపుతున్నారని విమర్శించారు. రాష్ట్రంలోను, దేశంలోను ప్రతి రంగంలో ఔట్‌సోర్సింగ్ ఉద్యోగులను, కాంట్రాక్టు కార్మికులను గౌరవ వేతనాలతో రకరకాల పేర్లతో రిక్రూట్‌మెంట్ చేసుకోవడం వల్ల పర్మినెంట్ ఉద్యోగులు ప్రభుత్వ రంగ సంస్థలలో సైతం రోజు రోజుకు తగ్గుతున్నారని, కాంట్రాక్టు కార్మికులకు కార్మిక చట్టాలు అమలు కావడం లేదని ఉద్యోగ భద్రత ఉండడం లేదని, చట్టాలు మేనేజ్‌మెంట్‌కు అనుకూలంగా సవరణలు చేస్తున్నారని ఆవేదన వ్యక్తపరచారు. ప్రతి రంగంలోని ఉద్యోగులను ఐక్యం చేసి పెద్ద ఎత్తున ప్రభుత్వ విధానాలకు వ్యతిరేకంగా ఆందోళనలు చేస్తే తప్ప సమస్యలు పరిష్కారం కావడం లేదని చెప్పారు.

మహాసభను సిఐటియు జిల్లా అధ్యక్షులు యం. మోహన్‌రావు ప్రారంభించి మాట్లాడుతూ నెల్లూరు జిల్లాలో



మూడు మండలాల్లో 32 వేల మెగా వాట్లు ఉత్పత్తి జరుగుతున్నందున వేల టన్నుల బూడిద నెల్లూరు ప్రజలపై తీవ్ర ప్రభావం చూపుతుందని అనేక రకాలైన వ్యాధుల ఏర్పడుతున్నాయని, జిల్లా అగ్నిగుండంగా మారుతుందని ఆందోళన వ్యక్తపరచారు. యు.ఇ.ఇ.యు. నెల్లూరు జిల్లా కార్యదర్శి దుగ్గిరాల సూరిబాబు ప్రవేశపెట్టిన కార్యదర్శి నివేదిక, మూడు తీర్మానాలను మహాసభ ఏకగ్రీవంగా ఆమోదించింది.

సిఐటియు జిల్లా ప్రధాన కార్యదర్శి కఠారి అజయ్‌కుమార్ మాట్లాడుతూ విద్యుత్ ఉద్యోగులు ప్రజలు ఎదుర్కొంటున్న సమస్యలపై స్పందించాలని కార్మికులను చైతన్యపరచి సమరశీల పోరాటాలకు సిద్ధం చేయాలన్నారు.

అనంతరం నూతన కమిటీ గౌరవాధ్యక్షులుగా యం. మోహన్‌రావు, అధ్యక్షులుగా డి. సూరిబాబు, వర్కింగ్ ప్రెసిడెంట్ జి. శివప్రసాద్, ప్రధాన కార్యదర్శిగా యం. హనుమంతరావు, కోశాధికారిగా యస్.కె. ఖజావలితో సహా 23 మందిని ఆఫీసు బేరర్స్‌గాను 18 మందిని కమిటీ సభ్యులుగాను మహాసభ ఎన్నుకొన్నది. ★

## హాస్పటల్ వర్కర్స్ ధర్నా



నవంబర్ 7 వ తేదీన జి.ఓ.నెం 68 అమలు చేయాలని హైదరాబాద్‌లో ఎస్.కె.ఎస్. హాస్పటల్ వద్ద సిఐటియు ఆధ్వర్యంలో హాస్పటల్ వర్కర్స్ ధర్నా నిర్వహించారు ఈ కార్యక్రమంలో సిఐటియు నాయకులు మహ్మద్ ఆరీఫ్, మహేందర్ తదిరులు పాల్గొన్నారు.

## రామగుండంలో భవన నిర్మాణ కార్మికుల ప్రదర్శన



నవంబర్ 20న భవన నిర్మాణ కార్మికుల జరిగిన రాష్ట్ర వ్యాప్తి సమ్మెలో భాగంగా కరీంనగర్ జిల్లా రామగుండం మండల కేంద్రంలో రామగుండం సిఐటియు ఆఫీసునుండి 150 మంది ప్రదర్శనగా వెళ్ళి తహశీల్దారు కార్యాలయం ముందు ధర్నా నిర్వహించి తహశీల్దారుగారికి వినతిపత్రం అందచేశారు. ఈ కార్యక్రమంలో సిఐటియు జిల్లా కార్యదర్శి బుర్రుతిరుపతి, వై.యాకయ్య, ఎం.రామాచారి, ఆడారి నరసింగరావు, గుండు కనకయ్య, సామల హన్మంతు, కండేశ్రీను, ఆసాదిమల్లయ్య, సంజీవ్, శంకర్, వాడ్పొల శ్రీనివాస్ తదితరులు పాల్గొన్నారు.



# సమర్ ముఖర్జీకి నూరవ జన్మదిన శుభాకాంక్షలు

ప్రముఖ స్వాతంత్ర్య సమరయోధుడు, సి.పి.ఐ(ఎం) మాజీ పార్లమెంటరీ పార్టీ నాయకుడు, సిఐటియు అఖిలభారత మాజీ ప్రధాన కార్యదర్శి కా॥సమర్ ముఖర్జీ 100వ జన్మదిన వేడుకలను 07.11.12న విశాఖపట్నంలోని హిందుస్థాన్ షిప్ యార్డులో సిఐటియు ఆధ్వర్యంలో నిర్వహించారు.

ఈ సభలో సిఐటియు నాయకులు, షిప్ యార్డ్ గుర్తింపు యూనియన్ మాజీ ప్రధాన కార్యదర్శి కా॥యువిఎస్ఎస్ వర్మ మాట్లాడుతూ షిప్ యార్డులో 1977వ సంవత్సరంలో వేతన ఒప్పందంలో కార్మికులకు మూడు సున్నాలు వచ్చినప్పుడు సమర్ ముఖర్జీ గారి చొరవ, గైడెన్స్ తోను, ఆ మూడు సున్నాల ఎగ్రిమెంట్ ను రద్దు చేయించి, సప్లమెంటరీ వేతన ఒప్పందం జరిపించి షిప్ యార్డ్ కార్మికులకు అండగా నిలిచారన్నారు. ఈ సమావేశానికి షిప్ యార్డులోని వివిధ కార్మిక సంఘాల నేతలు హాజరై కా॥ సమర్ ముఖర్జీ గారి సేవలను కొనియాడారు. ఈ సభలో ఎఐటియుసి నాయకులు కా॥ బి.నత్యానంద్ , టియన్ టియుసి ప్రధాన కార్యదర్శి జి.వి. రమణ మాట్లాడుతూ ఆయన నిరాడంబరుడని, సమస్యలను అడిగి తెలుసుకొని, సమస్య పరిష్కారం కొరకు మంత్రుల వద్దకు మమ్ములను తీసుకొని మాకు పూర్తి సహకారం చేసేవారన్నారు. వై.ఎస్.ఆర్.సి.పి. నుండి చిల్లా రామారావు, బి.ఎం.ఎస్. నుండి

దుర్గాప్రసాద్ రాజు సమర్ ముఖర్జీ గారి సేవలను కొనియాడారు. అధ్యక్షోపన్యాసంలో షిప్ యార్డ్ సిఐటియు అధ్యక్షులు కా॥కె.ఎం. కుమారమంగళం మాట్లాడుతూ గ్లోబలైజేషన్, ఫ్రైయివేటైజేషన్ పేరుతో ధనికులు మరింత ధనికులుగాను, పేదలు మరింత దరిద్రులుగా మారుతున్నారని యిలాంటి సమయంలో కా॥ సమర్ ముఖర్జీ గారి లాంటి మహానేతల సలహాలు మనకు ఎంతో అవసరం అని అన్నారు. షిప్ యార్డ్ సిఐటియు ప్రధాన కార్యదర్శి కా॥కె.సుధాకర్ మాట్లాడుతూ కా॥ సమర్ ముఖర్జీ గారు 16వ ఏటనే స్వాతంత్ర్యోదమంలో పాల్గొన్నారు.

వారు చదువుతున్న స్కూల్లో మూడున్నర మాసాల పాటు సమ్మె చేసి సమ్మెకు నాయకత్వం వహించారని దానికి జైలు శిక్ష పడిందన్నారు. జైలు శిక్ష పడినందుకు ఏ స్కూల్లో కూడా ఆయనను చేర్చుకోవడానికి యిష్టపడలేదని, చివరకు అతని తెలివి తేటలు గ్రహించిన గిరీంద్రనాథ్ బెనర్జీ తమ స్కూల్లో అవకాశం కల్పించారన్నారు. ఆయన కార్మికుల గురించి, రైతుల గురించి ప్రతిక్షణం పోరాడారని, ఆయన సేవలు కార్మికులు మరువరానివని, ఆయన ఆరోగ్యం మరికొంత కాలం పాటు ప్రజా ఉద్యమాలకు అందించగలరని ఆకాంక్షించారు. ఈ సభకు షిప్ యార్డు సిఐటియు వర్కింగ్ ప్రెసిడెంట్ కా॥వై.అప్పారావు ఆహ్వానం పలికగా, కోశాధికారి కా॥ ఎ. అప్పారావు వందన సమర్పణ చేశారు. ★

## విద్యుత్ కాంట్రాక్టు ఉద్యోగులకు కనీస వేతనమివ్వాలి

విద్యుత్ శాఖలో పని చేస్తున్న కాంట్రాక్టు ఉద్యోగులకు కనీస వేతనం ఇవ్వాలని ఎలక్ట్రిసిటీ ఎంప్లాయిస్ సిఐటియు రంగారెడ్డి జిల్లా వికారాబాద్ డివిజన్ ఆధ్వర్యంలో డి.ఇ.కి నవంబర్ 15న వినతిపత్రం అందజేశారు. ఈ సందర్భంగా సిఐటియు డివిజన్ ఉపాధ్యక్షులు పి.మల్లేష్ మాట్లాడుతూ పశ్చిమ రంగారెడ్డి జిల్లా ప్రాంతంలో విద్యుత్ రంగంలో పనిచేస్తున్న కాంట్రాక్టు ఉద్యోగులకు జి.ఓ. నెంబర్ 11 ప్రకారం నెలకు రు.8079 వేతనం ఇవ్వాలని, పి.ఎఫ్., ఇ.ఎస్.ఐ., సౌకర్యంతో పాటు గుర్తింపు కార్డులివ్వాలని ఆయన డి.ఇ.ని కోరారు. జి.ఓ.11 రాష్ట్రమంతటా అమలవుతున్నా వికారాబాద్ లో అమలు కావడం

లేదన్నారు. జి.ఓ.ను అమలు చేయకుండా అడ్డుకుంటున్నారన్నారు. పాతపద్ధతిలోనే రు.5573 మాత్రమే ఇస్తున్నారని వెల్లడించారు. ఐటిఐతో సంబంధం లేకుండా రు.8079 ఇవ్వాలని ఉన్నా, అమలు చేయడం లేదన్నారు. ధరలను తట్టుకోలేక ఇచ్చే అరకొర జీతాలతో కాంట్రాక్టు కార్మికుల భార్య, పిల్లలకు మూడు పూటల భోజనానికి ఇబ్బందిగా ఉందన్నారు ఇ.ఎస్.ఐ., పి.ఎఫ్ సౌకర్యం కూడా కల్పించాలన్నారు. అదే విధంగా ఇన్సూరెన్స్ ఇవ్వాలన్నారు. లేకుంటే పెద్దఎత్తున ఆందోళన చేస్తామని హెచ్చరించారు. ఈ కార్యక్రమంలో లక్ష్మణ్, బిచ్చిరెడ్డి, గోపాల్, కృష్ణ, గంగన్న, శ్రీనివాస్, రవికుమార్లు పాల్గొన్నారు. ★

## తొలగించిన విద్యుత్ ఆపరేటర్లను వెంటనే విధుల్లోకి తీసుకోవాలి


మెదక్ జిల్లా నారాయణపేట్ డివిజన్ పరిధిలో అకారణంగా తొలగించిన కాంట్రాక్టు విద్యుత్ ఆపరేటర్లను వెంటనే విధుల్లోకి తీసుకోవాలని సిఐటియు డివిజన్ ప్రధాన కార్యదర్శి పుండరీకం అన్నారు. సిఐటియు ఆధ్వర్యంలో నవంబర్ 8న ఎడిఇ కార్యాలయం ముందు విద్యుత్ ఆపరేటర్లు ధర్నా నిర్వహించారు. ఈ సందర్భంగా పుండరీకం మాట్లాడుతూ వేల రూపాయలు లంచాలు తీసుకుని ప్రస్తుతమున్న ఆపరేటర్లను తొలగించి కొత్త వారిని విధుల్లోకి తీసుకుంటున్న మనూర్ మండలం కరన్ గుత్తి 33/11 కెవి సబ్ స్టేషన్ కాంట్రాక్టర్ పై చర్యలు తీసుకోవాలని డిమాండ్ చేశారు. తొలగించిన కాంట్రాక్ట్ ఆపరేటర్లను వెంటనే విధుల్లోకి తీసుకోవాలని, పెండింగ్ వేతనాలు చెల్లించాలని, కారణం లేకుండా తొలగించిన కాంట్రాక్టర్ పై చర్యలు తీసుకోవాలని ఆయన ప్రభుత్వాన్ని డిమాండ్ చేశారు.



## విద్యుత్ కాంట్రాక్టు కార్మికులు పోరాడి సాధించుకున్న కరువు భత్యం (విడివి)

విద్యుత్ కాంట్రాక్టు కార్మికులకు విడివిను అమలు చేసిన సందర్భంగా నవంబర్ 19న నెల్లూరు జిల్లా అంబాపురంలోని 220 కె.వి. సబ్ స్టేషన్ లో ఉన్న టి.ఎల్ & ఎస్.ఎస్. సూపరింటెండెంట్ ఇంజనీరు శ్రీ వెంకటరమణను యునైటెడ్ ఎలక్ట్రిసిటీ ఎంప్లాయిస్ యూనియన్ జిల్లా కమిటీ ఆధ్వర్యంలో విద్యుత్ ఉద్యోగులు ఘనంగా సత్కరించారు.

ఈ సందర్భంగా యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర అధ్యక్షులు దుగ్గిరాల సూరిబాబు మాట్లాడుతూ ఎ.పి. ట్రాన్స్ కో నాలుగు డిస్కాం కంపెనీలు కార్మిక శాఖ కమీషనర్ సమక్షంలో యునైటెడ్ ఎలక్ట్రిసిటీ ఎంప్లాయిస్ యూనియన్ తో 21 డిసెంబర్, 2010వ తేదీన జి.ఓ. నెం: 6లోని 7వ క్లాజ్ ప్రకారం సమాన పనికి సమాన వేతనం మరియు కరువు భత్యం విద్యుత్ కాంట్రాక్టు కార్మికులకు వర్తింపజేయాలని, అగ్రిమెంట్ చేసుకోవడం జరిగింది. ఆ అగ్రిమెంట్ ప్రకారం అంబాపురం సూపరింటెండెంట్ ఇంజనీర్ పరిధిలోని 600 మంది కాంట్రాక్టు కార్మికులకు 01.04.2012వ తేదీ నుండి అరియర్స్ తో సహా కరువు భత్యం కాంట్రాక్టు కార్మికులకు ఇచ్చినందుకు సూరిబాబు హర్షం వ్యక్తం చేశారు. ప్రతి సంవత్సరం ఏప్రిల్, అక్టోబర్ నెలలో కాంట్రాక్టు కార్మికులకు విడివి ఇస్తారని రాష్ట్ర చరిత్రలో విద్యుత్ కాంట్రాక్టు కార్మికులు విడివిని పోరాడి సాధించుకున్నారని, ఇది చారిత్రాత్మక



ఘన విజయమని చెప్పారు.

సూపరింటెండెంట్ ఇంజనీర్ శ్రీ వెంకటరమణ మాట్లాడుతూ యూనియన్ చేసే న్యాయమైన కోర్కెలను తమ పరిధిలోనివి వెంటనే పరిష్కరిస్తామని అన్నారు. ఎడిఇ(టి) బి.వి. నారాయణరావు ఎఇ(టి) ఎస్.కె. రహంతుల్లా ఈ కార్యక్రమంలో ఎస్.పి.డి.సి.ఎల్ ఆర్గనైజింగ్ కార్యదర్శి ఎస్.కె. ఖాజావలి, జిల్లా కార్యదర్శి ఎమ్. హనుమంతరావు, నెల్లూరు రూరల్ డివిజన్ అధ్యక్ష, కార్యదర్శుల ఈదూరు ఆదెయ్య, రాష్ట్ర నాయకులు పెంచల ప్రసాద్, డి. శీనయ్య, ఎ.మహేశ్వరెడ్డి, ఎస్.కె. షాహుల్ హమీద్ టి.ఎల్. & ఎస్.ఎస్. నాయకులు కె. మహేంద్ర, రాంబాబు, ప్రసాద్, నాగరాజు, మురళి, రామదాసు, కృష్ణ, సుధీర్, ప్రకాష్, మెల్విన్ తదితరులు పాల్గొన్నారు.

### జి.ఓ.11 ప్రకారం వేతనాలివ్వాలి

ప్రభుత్వ ఆసుపత్రిలో పనిచేస్తున్న పారిశుధ్య కాంట్రాక్టు కార్మికులకు జి.ఓ.11 ప్రకారం వేతనాలను చెల్లించాలని సిఐటియు హైదరాబాద్ నగర నాయకులు సయ్యద్ ఆరిఫ్ డిమాండ్ చేశారు. నవంబర్ 3న కోఠిలోని డిఎఇఓకు వినతిపత్రం అందించారు. ఈ సందర్భంగా కార్మికులను ఉద్దేశించి ఆరిఫ్ మాట్లాడారు. జి.ఓ.11ను ప్రభుత్వం అమలు చేసినా కాంట్రాక్టర్లు పట్టించుకోవడం లేదన్నారు. కార్మికుల శ్రమను దోపిడీ చేస్తున్నారని దుయ్యబట్టారు. జిఓ ప్రకారం వేతనాల చెల్లించకుండా ఎగనామం పెడుతున్నారని గుర్తు చేశారు. అంతేకాకుండా ఇఎస్ఐ, పి.ఎఫ్, సెలవులను నిబంధనల ప్రకారం అమలు చేయాలని డిమాండ్ చేశారు. ఈ విషయంలో కూడా సదరు కాంట్రాక్టర్లు ఇష్టానుసారంగా వ్యవహరిస్తూ కార్మికులను బెదిరిస్తున్నారని ఈ సందర్భంగా చెప్పారు. ఇప్పటికైనా జి.ఓ 11 ప్రకారం వేతనాలను వెంటనే ఇచ్చేలా పరిష్కారం చేయాలని కోరారు. ప్రతి నెలా 10వ తేదీ లోపు వేతనాలను అందజేయాలన్నారు. లేని పక్షంలో ఆందోళనలకు దిగుతామని హెచ్చరించారు. కార్యక్రమంలో గోషామహల్ జోన్ సిఐటియు నాయకుడు ఎన్.శ్రీరాములు, మాధవి, ఉస్మానియా డెంటల్ ఆసుపత్రి కార్మిక నాయకులు అనిల్ పాల్గొన్నారు.

### 2006 సి.జె.ఎల్.ఎం రిక్రూట్మెంట్ లో అక్రమాలను వెంటనే సరిచేయాలి.



హైకోర్టు తీర్పు ప్రకారం 2006లో జరిగిన సిజెఎల్ఎంలో జరిగిన రిక్రూట్మెంట్ ను తక్షణమే పునఃపరిశీలన చేయాలని డిమాండ్ చేస్తూ, నవంబర్ 22న కర్నూలులో సిజెఎల్ఎం సెక్షన్ రివ్యూకమిటీ అధికారులను విధులకు వెళ్ళకుండా విద్యుత్ భవన్ గెస్ట్ హౌస్ గేట్ వద్ద గేట్లు వేసి, విధులను అడ్డుకుంటున్న విద్యుత్ కార్మికులు. ఈ కార్యక్రమంలో యు.ఇ.ఇ.యు రాష్ట్ర కార్యదర్శి నాగరాజు, బి.మహానంది, కె.మల్లికార్జున తదితరులు పాల్గొన్నారు.



# జపి కార్మికుల 'సమ్మె ప్రభావం'


నార్సింగ్, నేక్రాంపూర్ గ్రామ పంచాయితీ కార్మికులు చేపట్టిన సమ్మె ప్రభావంతో అధికారులు దిగొచ్చారు. సమ్మెతో గ్రామాల్లో పారిశుధ్యం పూర్తిగా చేయిదాటిపోయింది. దీంతో అధికారులు దిగిరాక తప్పలేదు. నవంబర్ 8న రంగారెడ్డి జిల్లా రాజేంద్రనగర్ మండలం నార్సింగ్, నేక్రాంపూర్ పంచాయితీ కార్మికులు సమ్మె చేపట్టారు. దీనికి రాజేంద్రనగర్ సిఐటియు నాయకులు అండగా నిలిచి వారికి సంపూర్ణ మద్దతు ప్రకటించారు. సిఐటియు చేసిన పోరాటంతోనే అధికారి దిగొచ్చి కార్మికుల డిమాండ్లను ఒప్పుకున్నారు. మూడు రోజుల పాటు విధులకు దూరంగా ఉన్న కార్మికులు అధికారులొచ్చిన హామీతో సమ్మెను విరమిస్తున్నట్లు ప్రకటించారు. ఈ కార్యక్రమంలో జోన్ అధ్యక్షులు వి. జైపాల్ రెడ్డి మాట్లాడుతూ పంచాయితీ కార్మికులు విధులు నిర్వహిస్తూ హక్కుల కోసం పోరాటం చేయాలన్నారు. పెరిగి ధరలను దృష్టిలో ఉంచుకొని కార్మికులందరికీ జి.ఓ. -3 ప్రకారం వేతనాలను చెల్లించాలని డిమాండ్ చేశారు. అధికారులొచ్చే హామీలను నిలబెట్టుకోవాలన్నారు. ఈ



కార్యక్రమంలో సిఐటియు నాయకులు ఎస్. జనార్ధన్ రెడ్డి, కార్మికులు పాండు, మాజీ వార్డు సభ్యులు కె. వినోద్ కుమార్, కిరణ్ కుమార్, ప్రయదర్శిని, రవీందర్, ప్రత్యేక అధికారి జగదీశ్వర్, గ్రామ కార్యదర్శి వరలక్ష్మి బిల్ కలెక్టర్లు శ్రీనివాస్ రెడ్డి, ఖలీల్, శ్రీకాంత్, కార్మికులు పాల్గొన్నారు. ★

## కార్మిక వ్యతిరేక విధానాలపై పోరాటాలు ఉధృతం చేయాలి

హైదరాబాద్ మల్క్ పేట్ జోన్ కమిటీ ఆధ్వర్యంలో జోన్ కార్మికుల వర్క్ షాపు దిల్ సుఖ్ నగర్ లోని బోడపూడి వెంకటేశ్వరావు స్మారక భవనంలో నవంబర్ 4న జరిగింది. ఈ సమావేశానికి ముఖ్యఅతిథులుగా సిఐటియు నగర ప్రధాన కార్యదర్శి జె. వెంకటేశ్ పాల్గొని మాట్లాడారు. ప్రజా, కార్మిక వ్యతిరేక విధానాలపై పోరాటం ఉధృతం చేయాలని కార్మికులకు పిలుపునిచ్చారు. 2013 ఫిబ్రవరి 20, 21 తేదీలలో అఖిలభారత సమ్మె చేయాలని ఢిల్లీలో జరిగిన సదస్సు పిలుపునిచ్చిందన్నారు. ధరలను అదుపు చేయడం, కార్మికుల భద్రత, అసంఘటిత రంగంలోని కార్మికులందరినీ ఏకం చేయాల్సిన అవసరం ఉందన్నారు. కనీస వేతనాలు ఉద్యోగభద్రత, కాంట్రాక్టు విధానాలకు స్వస్తి చెప్పడం, కార్మిక చట్టాలను అమలు చేయడం, పెరిగిన హక్కులపైన దాడిని నిరోధించడంపై కార్మికులు ఉద్యమించాలని కోరారు.



సమావేశంలో మాట్లాడుతున్న వెంకటేశ్

కాలంలో జోన్ వ్యాప్తంగా కార్మికుల సమస్యలపై ఆందోళనా పోరాటాలు నిర్వహించనున్నట్లు తెలిపారు. ఈ వర్క్ షాప్ లో సిఐటియు ఎల్బీనగర్ జోన్ కార్యదర్శి మద్దిలేటి, నాయకుల మహదేవ్, రామకృష్ణ, సలీమ్, రవి, దేశ్ నాయక్ పాల్గొన్నారు. ★

### సంతాపం

గ్రామ రెవిన్యూ సహాయకుల సంఘం నాయకుడు కామ్రేడ్ గరికపాటి ప్రభుప్రసాద్ 2012 నవంబర్ 11వ తేదీన ఆకస్మిక మృతి చెందారు. వారికి గుంటూరు జిల్లా గ్రామ రెవిన్యూ సహాయకుల సంఘం సంతాపం తెలియజేస్తున్నది.



సిఐటియు మల్క్ పేట్ జోన్ ప్రధాన కార్యదర్శి ఎమ్. శ్రావన్ కుమార్, ఎమ్. బాలు మాట్లాడుతూ కనీస వేతనం రు. 12 వేలు ఇవ్వాలని మున్సిపల్ కార్మికులకు ఇ.ఎస్.ఐ., పి.ఎఫ్ డబ్బులను వారి ఖాతాలో జమ చేయాలని డిమాండ్ చేశారు. ఆటో కార్మికులపైన ట్రాఫిక్ పోలీసుల వేధింపులు ఆపాలని కోరారు. ఈ వర్క్ షాపులో మల్క్ పేట్ జోన్ లోని అన్ని రంగాల కార్మికుల సమస్యలను చర్చించామన్నారు. రాబోయే



# 2013 ఫిబ్రవరి 20,21 అఖిలభారత సమ్మేను జయప్రదం చేద్దాం. ప్రభుత్వరంగాన్ని కాపాడుదాం. దేశ ప్రయోజనాలను రక్షిద్దాం.

ప్రభుత్వరంగాన్ని బలహీన పరిచేలా వాటాల విక్రయాన్ని ప్రభుత్వం స్పీడుగా అమలు చేస్తోంది. స్టీల్ ప్లాంట్, ఎన్.టి.పి.సి, బి.హెచ్.ఇ.ఎల్ వంటి బాగా లాభాలు వచ్చే అనేక మహారత్న, నవరత్న ప్రభుత్వరంగ పరిశ్రమల వాటాలను ప్రభుత్వం షేర్ మార్కెట్లో అమ్మకానికి పెడుతోంది. విశాఖపట్నం స్టీల్ ప్లాంట్, నాల్కో వంటి పరిశ్రమలలో యూనియన్ అనుబంధాల కతీతంగా కార్మికులందరూ సమైక్యంగా సమ్మే చేయడంతో ప్రభుత్వం తాత్కాలికంగా అక్కడ వాటాల విక్రయాన్ని నిలుపుచేసింది. మిగిలిన పరిశ్రమలలో వేగవంతం చేసింది.

మన దేశంలో ప్రభుత్వరంగం శరవేగంగా అభివృద్ధి చెంది నేడు ప్రపంచ సంక్షోభం నుండి మనదేశ ఆర్థికవ్యవస్థ తట్టుకునేటట్లు ఆర్థికవ్యవస్థకు వెన్నుముకగా నిలిచే స్థాయికి చేరుకుంది. విదేశీ, స్వదేశీ ప్రైవేట్ రంగంతో పోటీ పడుతూ గత 20 సంవత్సరాల సరళీకరణ విధానాల కాలంలో అనేక ప్రభుత్వరంగ పరిశ్రమలు లాభాల బాటలో పయనించడమే కాక దేశ ఆర్థికవ్యవస్థలో కీలకమైన పాత్రపోషిస్తున్నాయి. ఇవి ఎంత బలంగా ఉన్నాయంటే ప్రధానమంత్రిగారు స్వయంగా 2012 అక్టోబర్ 23న ప్రభుత్వరంగ పరిశ్రమల ఉన్నతాధికారుల సమావేశంలో దేశం 8 నుండి 8.5 శాతం వృద్ధిరేటు సాధించాలంటే ప్రభుత్వరంగ పరిశ్రమలు తమకున్న 6 లక్షలకు పైగా రిజర్వు నిధుల నుండి 3 లక్షల కోట్ల రూపాయలు పెట్టుబడిని సమకూర్చాలని తెలిపారు. ఇటువంటి ప్రభుత్వరంగాన్ని బలహీన పరచాలని ప్రభుత్వం ఎందుకు శతవిధాలా ప్రయత్నిస్తున్నట్లు? ఎవరి ప్రయోజాల గురించి ఇంత తహతహలాడుతున్నట్లు? ఒక్క రూపాయి కూడా ప్రభుత్వానికి పెట్టుబడి పెట్టని, పన్నులు ఎగవేస్తున్న, దేశ సంపదను దోచుకుంటున్న ప్రైవేట్ బడా పెట్టుబడి దారులకు ఈ సంవత్సరం 5 లక్షల 25 వేల కోట్ల రూపాయలు రాయితీలు ప్రభుత్వం ఎందుకు ఇచ్చినట్లు?

**ఊపందుకున్న పెట్టుబడులు ఉపసంహరణ :**

“బాగా లాభాలు వచ్చే మహారత్న, నవరత్న, మినిరత్నలలో వాటాల అమ్మకం అనేది ప్రభుత్వ విధానంగా మారిపోయింది”.

అన్ని పరిశ్రమలలోను 49 శాతం వరకు వాటాలను అమ్మివేయాలని ప్రభుత్వం ఒక విధానపరమైన నిర్ణయాన్ని తీసుకుంది. కార్మికులనుండి, ప్రజానీకం నుండి, వివిధ రాజకీయపక్షాల నుండి తీవ్ర వ్యతిరేకత వ్యక్తం అవుతున్నా ప్రభుత్వం దూకుడుగా ముందుకు పోవాలనే నిర్ణయం వెనుక అంతర్యాన్ని గమనించాలి.

ఈ ఆర్థిక సంవత్సరంలో ప్రభుత్వరంగ పరిశ్రమలలో పెట్టుబడుల ఉపసంహరణ ద్వారా 30 వేల కోట్ల రూపాయలను ఆర్జించాలని

ప్రభుత్వం ప్రకటించింది. బడ్జెట్ అవసరాలు కోసమే ఈ పక్రియ చేపట్టామని ప్రభుత్వం తెలుపుతోంది. అయితే నేటి వరకు జరిగిన పెట్టుబడుల ఉపసంహరణ ప్రక్రియను పరిశీలిస్తే ఇది వాస్తవం కాదని తేలుతుంది.

1994-95 నుండి 2003-2004 వరకు 10 సంవత్సరాలను పరిశీలిస్తే ప్రభుత్వ రెవిన్యూ ఆదాయం రూ॥ 17,98,957 కోట్లు వుండగా, పెట్టుబడులు ఉపసంహరణ ద్వారా సమకూరింది రూ॥ 38,144 కోట్లు. అంటే ప్రభుత్వానికి ఈ రూపంలో మొత్తం రెవిన్యూ ఆదాయంలో 2.21 శాతం మాత్రమే సమకూరింది. పెద్ద మొత్తంలో పెట్టుబడులు ఉపసంహరించాలని, నిధులు సేకరించాలనే పేరుతో ప్రభుత్వం చేపట్టిన ఈ పక్రియ బడ్జెట్ అవసరాల కొరకు పేరుతో ప్రభుత్వరంగం క్రమేణా బలహీనపడడానికేనని అర్థమవుతుంది.

**లాభాలు వేటలో ద్రవ్య పెట్టుబడి :** గత 20 సంవత్సరాలు నుండి పెద్ద ఎత్తున లాభాలు గడించడానికి విదేశీ, స్వదేశీ పెట్టుబడి పరితపిస్తోంది. పారిశ్రామిక పెట్టుబడి ద్వారా వచ్చే లాభాలతో ఇది సంత్తుప్తి చెందడం లేదు. ద్రవ్య పెట్టుబడి రూపంలో వివిధ దేశాల షేర్ మార్కెట్లలో ప్రవేశించి లాభాలను కొల్లగొట్టుకుపోవడం ద్రవ్య పెట్టుబడి యొక్క స్వభావం. షేర్ మార్కెట్లో వ్యాపారం బాగా జరిగేలా చూసి వీరిని సంత్తుప్తి పరచటమే ప్రభుత్వ లక్ష్యంగా ఉంది. దీని అనుగుణంగానే లక్షలకోట్ల రూపాయల ఆస్తులు కలిగిఉన్న ప్రభుత్వరంగ సంస్థల సంపదను షేర్ మార్కెట్లో జూదానికి పెట్టాలని ప్రభుత్వం నిర్ణయించింది. దేశం, ప్రజల ప్రయోజనాలు కంటే విదేశీ మదుపుదారుల ప్రయోజనాలే ప్రభుత్వం మిన్నగా ఎంచుకుంది.

**ప్రభుత్వరంగం పుట్టుక-పెరుగుదల :** 1945లో రెండవ ప్రపంచయుద్ధం ముగిసిన తరువాత భారత పారిశ్రామిక వేత్తలు ఒక పారిశ్రామిక విధానాన్ని ప్రకటించారు. 1944లో బొంబాయిలో 8 మంది పెద్ద పారిశ్రామిక వేత్తలు సమావేశమై మౌలిక పరిశ్రమలుగా 20 రంగాలను గుర్తించి వాటిని ప్రభుత్వ ఆధీనంలో ఉంచాలని మిగిలిన వాటిని ప్రైవేట్ రంగానికి కేటాయించాలని పేర్కొన్నారు. ఆనాడు పెట్టుబడిదారుల పరిస్థితి దీనికి కారణం. స్వాతంత్ర్యానికి ముందు భారతదేశం ఒక వ్యవసాయక దేశం. వెనుకబడిన దేశం. పారిశ్రామికంగా బలహీనంగా ఉంది. నిరుద్యోగం అధికంగా ఉంది. మౌలిక సదుపాయాలు అతి తక్కువగా ఉన్నాయి. ఈ పరిస్థితులను అధిగమించి దేశ ఆర్థిక వ్యవస్థ ముందుకు తీసుకువేళ్ళేంత పెట్టుబడి ప్రైవేట్ రంగానికి లేదు. లాభాలు కోసం దీర్ఘకాలం నిర్వహించే ఓపిక కూడా ప్రైవేట్ రంగానికి లేదు. ఫలితంగానే పారిశ్రామికీకరణకు, ఆర్థికాభివృద్ధికి మౌలిక రంగాలలో ప్రభుత్వ పెట్టుబడి అవసరమని



పెట్టుబడిదారులు భావించారు. దీనికి అనుగుణంగానే ప్రభుత్వ విధానాలు రూపొందించబడ్డాయి.

ఆర్థికాభివృద్ధి వేగవంతం చేయడం, మౌలిక వసతులు విస్తరించడం, అభివృద్ధికి అవసరమైన నిధులు సమకూర్చుకోవడం, ఉపాధి అవకాశాలు కల్పించడం, ప్రాంతాల మధ్య సమతుల్య అభివృద్ధి జరపడం, ఆధారిత, చిన్న పరిశ్రమలను ప్రోత్సహించడం, విదేశీ నిల్వలు సంపాదించడం వంటి లక్ష్యాలలో ఏర్పడిన ప్రభుత్వరంగాన్ని నాటి ప్రధానమంత్రి జవహర్ లాల్ నెహ్రూ ఆధునిక దేవాలయాలుగా పేర్కొన్నారు. ఈ ప్రభుత్వరంగ పరిశ్రమలు దినదినాభివృద్ధి చెందుతూ, దేశ ఆర్థిక వ్యవస్థలో కీలక పాత్ర పోషిస్తున్నాయి. పెట్టుబడి, ఎగుమతులు, లాభాలు, ప్రభుత్వానికి వివిధ రూపాలలో చెల్లింపులు, ఉపాధికల్పన, వెనుక బడిన ప్రాంతాల అభివృద్ధి వంటి అంశాలలో గణనీయమైన అభివృద్ధిని సాధించాయి.

**ప్రభుత్వరంగ అభివృద్ధి :**

స్వతంత్ర్యానంతరం ప్రారంభమైన ప్రభుత్వరంగ పరిశ్రమల అభివృద్ధి గణనీయమైన ప్రగతిని సాధించింది. 1951లో 29 కోట్ల పెట్టుబడితో 5 పరిశ్రమలుండగా 2011 మార్చి 31 నాటికి 248 పరిశ్రమలు 6,66,848 కోట్ల పెట్టుబడితో ఉన్నాయి.

దేశంలోని వివిధ రంగాల్లో మార్కెట్ లీడర్లుగా, ప్రపంచంలో ప్రముఖమైన కంపెనీలుగా పేరుగాంచాయి. బ్యాంకింగ్ రంగంలో స్టేట్ బ్యాంక్ ఆఫ్ ఇండియా, ఇన్సూరెన్సు రంగంలో లైఫ్ ఇన్సూరెన్సు కార్పొరేషన్ ఆఫ్ ఇండియా, రవాణా రంగంలో రైల్వే ప్రముఖపాత్ర పోషిస్తున్నాయి. ఆయిల్ రంగంలో ఓఎన్జిసి, గెయిల్, ఇండియన్ ఆయిల్ కార్పొరేషన్, మైనింగ్ రంగంలో కోల్ ఇండియా, ఎన్.ఎం.డి.సి, విద్యుత్ ఉత్పత్తిలో ఎన్.టి.పి.సి, ఎన్.హెచ్.పి.సి, విద్యుత్ ట్రాన్స్ మిషన్ లో పవర్ గ్రిడ్ కార్పొరేషన్, స్టాక్లియర్ విద్యుత్ తయారీలో ఎన్.పి.సి.ఎల్, భారీ ఇంజనీరింగ్ లో బి. హెచ్.ఇ.ఎల్, ఏవియేషన్ లో హిందూస్థాన్ ఎయిర్ నాటిక్స్, ప్రజాపంపిణీ వ్యవస్థలో ఎఫ్.సి.ఐ, సి.డబ్ల్యు.సి, సముద్ర రవాణాలో షిప్పింగ్ కార్పొరేషన్ ఇండియా, టెలికం రంగంలో బి.ఎస్.ఎన్.ఎల్, ఎంటిఎన్ఎల్ లీడింగ్ కంపెనీలుగా ఉన్నాయి.

ఈ అభివృద్ధితో పాటు దేశ ఆర్థికవ్యవస్థలో కీలక పాత్రను పోషిస్తున్నాయి. ప్రభుత్వానికి వివిధ పన్నులు, డివిడెండ్ల రూపంలో పెద్దఎత్తున ఆదాయాన్ని సమకూర్చుతున్నాయి. 2010-11 ఆర్థిక సంవత్సరంలో 220 పరిశ్రమలు 1,13,770 కోట్ల రూపాయలు లాభాలను ఆర్జించాయి. 6,65,487 కోట్ల రూపాయలు రిజర్వు నిధులు కలిగివున్నాయి. టర్నోవర్ గత సంవత్సరంతో పోల్చితే 18.36 శాతం అభివృద్ధిని సాధించి 14,73,319 కోట్ల రూపాయలకు పెరిగింది. విదేశీ నిల్వలు 15.17 శాతం పెరిగి 97,004 కోట్ల రూపాయలు సంపాదించాయి.

ఈ రూపాయల విలువైన ఈ ప్రభుత్వరంగ

పరిశ్రమల ఆస్తులను కారు చౌకగా కొల్లగొట్టుకపోవాలని విదేశీ పెట్టుబడిదారులు ఉవ్విళ్ళూరుతున్నారు. ఈ ద్రవ్య పెట్టుబడుల ప్రయోజనాల గురించే ప్రభుత్వ బలీయంగా ఉన్న ప్రభుత్వరంగ పరిశ్రమల వాటాలను షేర్ మార్కెట్ లో అమ్మకానికి పెడుతోంది. దీనిని నిలవరించకపోతే దేశ ప్రయోజనాలకు, ప్రజల ప్రయోజనాలకు తీవ్ర హాని కలుగుతుంది.

ఈ వినాశకర విధానాలను తిప్పి కొట్టడానికి దేశంలోని కార్మికసంఘాలన్నీ ఫిబ్రవరి 20,21 తేదీలలో రెండురోజులు సమ్మె చేయాలని నిర్ణయించాయి. కార్మికవర్గం సమైక్యంగా గళం విప్పుడం అత్యంత ముదావహం. దేశ ప్రయోజనాల పరిరక్షణకై ప్రజలు ఈ సమ్మెకు అండగా నిలవడం అవశ్యం.

- ఎ. అజయ్ శర్మ,

సిఐటియు రాష్ట్ర ఉపాధ్యక్షులు

## ఆకలి.....ఆకలి..... ఆకలి....

2012లో ఆకలితో అలమటించే దేశాలను 'గ్లోబల్ హంగర్' సూచికను అంతర్జాతీయ ఆహార విధాన పరిశోధనా సంస్థ వెల్లడించింది. ఈ పట్టికలో బంగ్లాదేశ్ తర్వాత స్థానాన్ని భారత్ ఆక్రమించింది.! పరిస్థితి ఇలా వుంటే భారతదేశంలో ఆహార ధాన్యాలు పండించే వ్యవసాయ విస్తీర్ణం 24.7 శాతం తగ్గింది. దీనికి కారణం ఆహార ధాన్యాలు పండించే రైతుకు ప్రభుత్వం గిట్టుబాటు ధరను ఇవ్వకపోవటమే. వాణిజ్య పంపటంపై మొగ్గు చూపుతున్నారు. దీనితో ఆకలి బాధతో అలమటించే వారి సంఖ్య మరింత పెరుగుతోంది. ఇదీ పాలకుల నిర్వాకం!

దేశం	ఆకలి ఇండెక్స్ పాయింట్లు
బంగ్లాదేశ్	24.0
భారత్	22.5
నేపాల్	20.3
పాకిస్తాన్	19.7
దక్షిణాఫ్రికా	6.9
కెరిగ్విడ్ రిపబ్లిక్	5.8
ఎల్ స్వాల్వెడార్	5.8
మారిషస్	5.7
గబాన్	5.4
త్రినిడాడ్	5.4
పరాగ్వే	5.3
మలేషియా	5.2
చైనా	5.1
అజర్ బైజాన్	5.0



# రిలయన్స్ దోపిడికి అడ్డుకట్ట వేయాల్సిందే

కేజిబేసిన్ గ్యాస్ నిక్షేపాలను అడ్డంపెట్టుకుని రిలయన్స్ అంబానీ కొనసాగిస్తున్న దోపిడిదందా గురించిన కథనాలను చాలా ఆలస్యంగానైనా జాతీయ మీడియా ప్రముఖంగా ప్రచురించింది. కాంగ్రెస్ బిజేపీ పార్టీలు అంబానీ గారి దుకాణాలుగా మారినవైనం గురించి ఎన్డిఎ, యుపిఎ హయాముల్లో ముఖేష్ అంబానీ చెప్పిందానికి ప్రభుత్వాలు గుడ్డిగా తలూపిన తీరు గురించి ససాక్ష్యంగా ఇండియా ఎగ్జెక్యూటివ్ కరప్షన్కి చెందిన అరవింద్ కేజ్రీవాల్ బయటపెట్టడంతో నేడు దేశవ్యాప్తంగా ఈ అంశంపై చర్చ జరుగుతోంది.

వాస్తవానికి రిలయన్స్ కంపెనీ కేజిబేసిన్లో చేస్తున్న మోసాల గురించి వామపక్షాలు, ముఖ్యంగా సిపిఎం పార్టీ ఎప్పటి నుండో పార్లమెంట్లోపలా, బయటా ప్రభుత్వాలను నిలదీస్తూ వస్తున్నాయి. వామపక్షా ఉద్యమాలకు సంబంధించిన ఇతర వార్తల్లాగానే ఈ వార్తలను కూడా కార్పొరేట్ మీడియా ప్రజలకు చేరకుండా జాగ్రత్త వహించింది. అంబానీలు, టాటాలు, మాల్యా ల్లాంటి బడాబాబుల అరాచకాలని వీలయినంత మేరకు కప్పిపుచ్చడానికే కార్పొరేట్ మీడియా శతవిధాలా ప్రయత్నిస్తుందనేది అందరికీ తెలిసిన సత్యమే.

డిసెంబర్ 2006లో సిపిఎం నాయకుడు, రాజ్యసభసభ్యుడు తపన్ సేన్ పార్లమెంట్లో లేవదీసిన ప్రశ్నతో మొదటి సారిగా రిలయన్స్ మోసం వెలుగు చూసింది. కేజి బేసిన్లో గ్యాస్ వెలికితీతకయ్యే ఖర్చు విషయంలో రిలయన్స్ ప్రభుత్వానికి తప్పుడు లెక్కలు చూపిందన్న విషయం నాడు బహిర్గతమైంది. 1999లో నాటి ఎన్డిఎ ప్రభుత్వం చమురు, సహజవాయు నిక్షేపాలను ప్రయివేట్ కంపెనీలకు కట్టబెట్టడం మొదలు పెట్టింది. అప్పటి వరకు ప్రభుత్వరంగ ఓఎన్జిసీయే ఈ కార్యకలాపాలను నిర్వహించేది. దేశ ప్రజల ఇంధన అవసరాలను తీర్చడంలో ప్రభుత్వరంగ సంస్థలు విఫలమవుతున్నాయనే నెపంతో ఎన్ఇఎల్ఐపి పేరుతో ప్రయివేటు కంపెనీలకు ఈ రంగంలో అవకాశం కల్పించారు. ఈ పథకంలో భాగంగానే క్రిష్ణా, గోదావరి బేసిన్ నిక్షేపాలను రిలయన్స్కు కట్టబెట్టారు. వెలికితీతకయ్యే ఖర్చు ప్రాతిపదికన నిర్ణయించబడిన ధరకు ప్రభుత్వానికి గ్యాస్ అమ్ముతానని రిలయన్స్ ఒప్పుకున్నది. 2000సం॥ ఏప్రిల్లో ప్రభుత్వానికి, రిలయన్స్కు మధ్య ఒప్పందం కుదిరింది. ఒప్పందంలోని అంశాలు మొదటి నుండి రిలయన్స్కి అనుకూలంగా ఉన్నాయి. ఏ వ్యాపారంలోనైనా ఖర్చు పెడితే లాభాలు తగ్గుతాయి. కానీ కేజీ బేసిన్లో ఉత్పత్తికయ్యే ఖర్చు కింద రిలయన్స్ అదనంగా వంద రూపాయలు పెడితే 220

రూపాయల అదనపు లాభం రిలయన్స్కే దక్కే విధంగా ఒప్పందంలో రాసుకున్నారు. ఎన్డిఎ ప్రభుత్వ హయాంలో ఆ విధంగా రిలయన్స్ దోపిడికి అంకురార్పణ జరిగింది. 'మనదేంపోయింది. ప్రజల సొమ్మే కదా...' అంటూ ఘనత వహించిన వాజ్ పేయిగారు రాసిచ్చారు. అంబానీ పుచ్చుకున్నారు.

రిలయన్స్ దోపిడి అక్కడితో ఆగలేదు. 2004లో ప్రభుత్వానికి రిలయన్స్ ఇనిషియల్ డెవలప్ మెంట్ ప్లాన్ (ఐడిపి) సమర్పించింది. ధర నిర్ణయంపై అవగాహన కోసం ఈ ప్లాన్ సమర్పించాల్సి ఉంటుంది. 2004లో 247 బిలయన్ డాలర్ల పెట్టుబడితో రోజుకు 40 మిలియన్ మెట్రిక్ స్టాండర్డ్ క్యూబిక్ మీటర్ (ఎంఎంఎస్సిఎండి) ఉత్పత్తి చేస్తానని రిలయన్స్ ఒప్పుకున్నది. 2006 వచ్చే సరికి మాట మార్చిన రిలయన్స్ 40 ఎంఎంఎస్సిఎండి బదులు 80 ఎంఎంఎస్సిఎండి ఉత్పత్తి చేస్తానని, ఖర్చు మాత్రం 8.84 బిలయన్ డాలర్లు అవుతుందని, సవరించిన డెవలప్ మెంట్ ప్లాన్ ను ప్రభుత్వానికి సమర్పించింది. ఎక్కడైనా ఉత్పత్తి పెరిగితే సరాసరి ఖర్చు తగ్గుతోంది. కాని రిలయన్స్ మాత్రం ఉత్పత్తి రెట్టింపు చేస్తాం... ఖర్చు మాత్రం నాలుగు రెట్లువుతుందని బుకాయించింది. ముందు ఖర్చు ఎక్కువ చూపిస్తే గ్యాస్ ధర కూడా అంత మేరకు పెంచవచ్చుననేది రిలయన్స్ దూ(దు)రాలోచన! ఇక్కడే సి.పి.ఎం పార్టీకి చెందిన రాజ్యసభ సభ్యులు తపన్ సేన్, చిత్తబ్రత మంజుందార్లు ప్రభుత్వాన్ని నిలదీశారు. పార్లమెంట్లో నిలదీయడంతోనే ఆగిపోకుండా తపన్ సేన్ నాటి పెట్రోలియ మంత్రి మురళీదేవరాకు ఉత్తరాలు రాశారు. ప్రభుత్వం చెల్లించే ధరను పెంచుకోడానికి రిలయన్స్ నాటకాలు ఆడుతుందని, దానికి అంగీకరించవద్దని తపన్ సేన్ డిమాండ్ చేశారు. వామపక్షాల అభ్యంతరాలను ఏ మాత్రం పట్టించుకోని మురళీదేవరా కేవలం 33 రోజుల వ్యవధిలోనే రిలయన్స్ సమర్పించిన సవరించిన ప్లాన్ ను ఆమోదించాడు. కేంద్ర మంత్రులే తాము చెప్పిన దానికల్లా తలాడిస్తుంటే మరింత బరితెగించిన రిలయన్స్ ప్రభుత్వానికి అమ్మే గ్యాస్ ధరను కూడా రెండు రెట్లు పెంచుతూ ప్రభుత్వానికి ప్రతిపాదనలు పంపింది. అంతకు ముందు ఒక ఎంఎంబిటియు(మిలియన్ మెట్రిక్ బ్రిటీష్ థర్మల్ యూనిట్)కు 2.34 డాలర్ల ధరను కోట్ చేసిన రిలయన్స్ ఇప్పుడు 4.3 డాలర్ల చొప్పున ప్రభుత్వం చెల్లించాలని డిమాండ్ చేసింది. 2004లో ఎన్టిపిసితో పాటు ఆర్ఎన్ఆర్ఎల్ సంస్థలకు 2.34 డాలర్ల చొప్పున 17 సంవత్సరా లపాటు అమ్ముతామనని రిలయన్స్ ఒప్పందం కుదుర్చుకుంది. తమ్ముడు అనిల్ అంబానీతో ఆస్తి విషయమై గొడవ పడుతున్నప్పుడు కేజిబేసిన్లో గ్యాస్



వెలికితీతకు అయ్యే ఖర్చు ఎంఎంబిటియుకు 2 డాలర్ల కంటే తక్కువేనని ముఖేష్ అంబానియే స్వయంగా సుప్రీంకోర్టుకిచ్చిన అఫడవిట్లో పేర్కొన్నాడు.

ప్రభుత్వం చెల్లించే ధర విషయంలోనూ అంబానీకి జీహుజూర్ అన్న మన్మోహన్సింగ్ సర్కార్ ఎంఎంబిటియుకు 4.20 డాలర్ల చొప్పున రిలయన్స్కు చెల్లించడానికి అంగీకరించింది. రిలయన్స్ చెప్పినట్టల్లా మేమునడుచుకోవడం లేదని, చెప్పుకోవడం కోసమన్నట్టుగా.. రిలయన్స్ 4.30 డాలర్లు కోరితే ప్రభుత్వం 4.20 డాలర్లకు ఖరారు చేసింది. 2.34 డాలర్ల ధర కాస్తా 4.20కు చేరడంతో ఒక్క దెబ్బతో రూ. ఒకలక్ష కోట్ల ప్రజల సొమ్ము అప్పనంగా అంబానీ గారి ఖాతాలోకి చేరింది.

అక్కడితో రిలయన్స్ మోసాలు ఆగిపోలేదు. కార్పొరేట్ల సేవలో తరించిపోతున్న ప్రభుత్వ పెద్దల అండదండలతో ప్రజల కష్టాల్ని గుటుక్కున మింగేసే కళలో రాటుదేలిన రిలయన్స్ 2010లో మరో కొత్త నాటకం మొదలు పెట్టింది. 2007లో ఒప్పుకున్న 4.20 డాలర్ల ధర 2014 వరకు అమల్లో ఉండాల్సి ఉండగా అంతకంటే ముందే మరోమారు ధరలు పెంచాలని కేంద్ర ప్రభుత్వంపై ఒత్తిడి పెంచింది. ఈ సారి ఏకంగా 14.20 డాలర్ల ధర చెల్లించాలని రిలయన్స్ ప్రతిపాదనలు పంపింది. మాకు బయటి నుండి మంచి ఆఫర్లు వస్తున్నాయని, వాటిని కాదని మీకు అమ్మాలంటే ఎంఎంబిటియుకు 14.20 డాలర్లు చెల్లించాల్సిందేనంటూ ప్రభుత్వాన్ని బెదిరించడం మొదలు పెట్టింది. ఎక్కడైనా ఒక ఒప్పందం కుదర్చుకున్నాక కాలపరిమితి ముగిసేంత వరకు ఆ ఒప్పందం నియమాలను ఇరుపక్షాల వారు పాటించాల్సిందే. కాదు, మధ్యలోనే నేను కొత్త షరతులు తీసుకొస్తాను... అని ఎవరైనా అంటే అది నీతిబాహ్యమే కాకుండా చట్టవ్యతిరేకం కూడా. అయితే...ఈ దేశంలో చట్టాలు అంబానీ గారి దగ్గరి చుట్టాలేనన్న విషయం కొత్తగా చెప్పాల్సిన అవసరం లేదు. అందుకనే ఏ మాత్రం జంకులేకుండా 14.20 డాలర్ల ధర పెంపు ప్రతిపాదనలను పెట్రోలియం మంత్రిత్వశాఖకు పంపించాడు. ముఖేష్ అంబానీ, 2006 నుండి రిలయన్స్ మోసాలను గట్టిగా ఎదిరిస్తున్న తపన్సేన్ ఈ పర్యాయం కూడా పెట్రోలియం మంత్రి జైపాల్ రెడ్డిని నిలదీశాడు. పార్లమెంట్లో సమాధానమిచ్చిన జైపాల్ రెడ్డి రిలయన్స్ ధర పెంపు ప్రతిపాదనలు పంపింది నిజమే కానీ, 2014 వరకు పాత ధర ప్రకారం గ్యాస్ నఫరా చేయాల్సిందేనని అంబానీకి తేల్చి చెప్పామని స్పష్టీకరించారు.

దాంతో రిలయన్స్ ప్రభుత్వానే బ్లాక్మెయిల్ చేయడం మొదలు పెట్టింది. రోజుకి 80 ఎంఎంఎస్సిఎండి చొప్పున చేయాల్సిన గ్యాస్ ఉత్పత్తిని మూడవ వంతుకు తగ్గించి కేవలం 27 ఎంఎంఎస్సిఎండి మాత్రమే ఉత్పత్తి చేయడం మొదలు పెట్టింది. “నేను పెంచిన రేటు చెల్లిస్తానంటే ఇవ్వాల్సిన గ్యాస్ ఇప్పుడిస్తా.. 2014 తర్వాతనే కొత్త రేటు అని నువ్వంటే అప్పుడే

నీకు గ్యాస్ అందిస్తా”... ఇదీ రిలయన్స్ బెదిరింపు. నిజానికి కృష్ణా - గోదావరి బేసిన్ సహజవాయువు అంబానీ సొంత సొత్తేమికాదు. అది ప్రజల ఆస్తి. ఆయన కేవలం గ్యాస్ వెలికితీసే కాంట్రాక్టర్ మాత్రమే. మన నాయకులు ఆయనకు తైనాతీలుగా మారిన కారణంగానే అంబానీకి ఇన్ని కొమ్ములు మొలిచాయి.

రిలయన్స్ జబర్దస్తీ కారణంగానే నేడు దేశ ప్రజలు కరెంట్ కష్టాలను అనుభవించాల్సి వస్తున్నది. దేశంలోని విద్యుత్ ఉత్పత్తి ప్లాంట్లలో మూడవ వంతు గ్యాస్ పై ఆధారపడినవే. రిలయన్స్ సరఫరా చేయాల్సిన గ్యాస్ తగ్గడంతో విద్యుత్ ఉత్పత్తి ప్లాంట్లు కొన్ని మూతపడ్డాయి. మిగతావి ఉత్పత్తిని తగ్గించాయి. కేంద్ర విద్యుత్ శాఖ లెక్కల ప్రకారమే తొమ్మిదివేల మెగావాట్ల సామర్థ్యం గల గ్యాస్ ఆధారిత ప్లాంట్లు, గ్యాస్ సరఫరా లేని కారణంగా మూతపడ్డాయి. మన రాష్ట్ర ప్రభుత్వంతో కుదుర్చుకున్న ఒప్పందం ప్రకారం రిలయన్స్ రోజుకు 30 ఎంఎంఎస్సిఎండి గ్యాస్ను రాష్ట్రంలోని విద్యుత్ ప్లాంట్లకు సరఫరా చేయాలి. కాని ఇప్పుడు కేవలం 3.5 ఎంఎంఎస్సిఎండి మాత్రమే సరఫరా చేస్తోంది. దీంతో రాష్ట్రంలోని ఆరు గ్యాస్ ఆధారిత ప్లాంట్లలో విద్యుత్ ఉత్పత్తి 2700 మెగావాట్ల నుండి 1000 మెగావాట్లకు పడిపోయింది. కేజి బేసిన్ గ్యాస్నే నమ్ముకుని ఏర్పాటు చేయతలపెట్టిన శంకరంపల్లి, నేడునూరు ప్రాజెక్టులు అటకెక్కాయి. రిలయన్స్ (విశ్వసనీయత) కొరవడిన రిలయన్స్ను నమ్మి ప్రాజెక్టులు ప్రారంభించి నెగ్గుకురాగలమా? అంటూ జెన్కో అధికారులు ఇప్పుడు తలబట్టుకుంటున్నారు. మన రాష్ట్రంతో పాటు ఇతర రాష్ట్రాల్లోని ప్రజలు, పరిశ్రమలు అంబానీగారి అధిక లాభాపేక్షకు బలయి తీవ్ర విద్యుత్ సంక్షోభంలో చిక్కుకుని విలవిలలాడుతున్నా అంబానీని అదిలించి, దారికి తీసుకురావడానికి ఏ నాయకుడూ సాహసించడం లేదు. స్వయంగా సంతకం పెట్టి రాసిచ్చిన ఒప్పందం ప్రకారం నడుచుకోవాల్సిందేనంటూ అంబానీని మందలించే ధైర్యం మన పాలకుల్లో ఎక్కడా కనబడడంలేదు.

ముఖేష్ అంబానీకి కొద్దిగా ఇబ్బందులు కలిగించిన కారణంగానే పెట్రోలియం మంత్రిత్వశాఖ నుండి జైపాల్ రెడ్డికి స్థానచలనం జరిగింది. గతంలో కూడా పెట్రోలియం మంత్రిత్వశాఖను నిర్వహించిన మణిశంకర్ అయ్యర్ రిలయన్స్తో ఖచ్చితంగా వ్యవహరించిన పాపానికి ఆయన్ని తొలగించి రిలయన్స్ కనుసన్నల్లో మెదిలే మురళీదేవరాను పెట్రోలియం మంత్రిని చేశారు. కొత్త మంత్రి వీరప్పమొయిలితో ఆమోదముద్ర వేయించుకుని గ్యాస్ ధరలను పెంచేసి మరోమారు కోట్లాది రూపాయల ప్రజాధనాన్ని రిలయన్స్కు అప్పనంగా కట్టబెట్టడమే ఈ నాటకంలో ఇక మిగిలి ఉన్న అంకమని చెప్పుకోవాలి.

ఈ మొత్తం వ్యవహారంలో ప్రధాని మన్మోహన్సింగ్ది కీలకపాత్ర అని స్పష్టంగా అర్థమవుతుంది. రిలయన్స్ ఒత్తిళ్లకు తలొగ్గవద్దని, ప్రజాధనం లూటీకాకుండా చొరవ తీసుకోవాలని



కోరుతూ తపన్ సేన్ ప్రధానికి ఎన్నో ఉత్తరాలు రాశాడు. వాటన్నింటినీ మన్మోహన్ సింగ్ ఏమాత్రం పట్టించుకోలేదు. అంత కంటే ఘోరమేమంటే ప్రజలకు ప్రతినిధిగా వ్యవహరించాల్సిన ప్రధానమంత్రి రిలయన్స్ కు ఏజెంటుగా మారి అంబానీ చెప్పినట్లుగా చేయడంతూ సహచర మంత్రుల మీద ఒత్తిడి తీసుకొచ్చాడు. తపన్ సేన్ లేవనెత్తిన ప్రశ్నకు సమాధానంగా గ్యాస్ ధరను పెంచాలన్న రిలయన్స్ అభ్యర్థనను ప్రభుత్వం తిరస్కరించిందని పెట్రోలియం మంత్రి జైపాల్ రెడ్డి పార్లమెంట్ లో స్పష్టీకరించాడు. పార్లమెంట్ లో సంబంధిత మంత్రి స్పష్టీకరించాక ప్రభుత్వం తరపున అదే చివరి మాట అవుతుంది. కానీ... పార్లమెంటు సంప్రదాయాన్ని కూడా బేఖాతరు చేసిన ప్రధానమంత్రి రిలయన్స్ అభ్యర్థనను పరిశీలించడానికి అటార్నీజనరల్ అభిప్రాయం తీసుకోవడంతూ పెట్రోలియం మంత్రికి ఆదేశాలు జారీ చేశారు. 80 ఎంఎంఎస్ సిఎండ్ డి ఉత్పత్తి చేస్తానని మాటిచ్చి 27 ఎంఎంఎస్ సిఎండ్ దగ్గరే ఉత్పత్తి ఆపేసి, దేశ ప్రజల ఇక్కట్లకు కారణమవుతున్న రిలయన్స్ ను మందలించడానికి మాత్రం మన్మోహన్ కు ధైర్యం రావడం లేదు. 2004లో ప్రభుత్వ రంగ ఎన్ టి పి సి కి 2.34 డాలర్లకు ఎంఎంబి టియు చొప్పున గ్యాస్ విక్రయిస్తానని ఒప్పందం రాసిచ్చిన రిలయన్స్ ఆ తరువాత 4.30 డాలర్లు చెల్లిస్తేనే గ్యాస్ ఇస్తామని మొండికేసింది. ఒప్పందం

ప్రకారం రిలయన్స్ నడుచుకునేలా ఆదేశాలివ్వాలని ఎన్ టి పి సి బాంబే హైకోర్టులో కేసు వేసింది. ఆ కేసు ఇంకా నడుస్తూనే వున్నది. ఒప్పందాన్ని ఉల్లంఘించి ధర పెంచాల్సిందేనంటూ ఒత్తిడితెస్తున్న రిలయన్స్ కు అనుకూలంగా పెట్రోలియం శాఖకు ఆదేశాలు జారీ చేస్తున్న మన్మోహన్ సింగ్, ఒప్పందం ఉల్లంఘనను అడ్డుకోవడంతూ వేడుకుంటున్న ఎన్ టి పి సి తరపున మాట్లాడడానికి మాత్రం చొరవ తీసుకోవడం లేదు. ప్రధానమంత్రి ఎవరి కోసం పని చేస్తున్నాడు?

ప్రజలకు జవాబుదారీగా ఉంటూ, ప్రయివేట్ కంపెనీలను అవసరమైతే ముల్లుగర్రతో అదిలిస్తూ ప్రజా ప్రయోజనాలను రక్షించాల్సిన బాధ్యత ప్రభుత్వాధినేతలది. దానికి భిన్నంగా ప్రజాప్రయోజనాలకు ద్రోహం చేస్తూ మన నాయకులు ప్రయివేట్ ఆసాముల చంకలో దూరిన దురదృష్టకర పరిస్థితి నేడు దేశానికి దాపురించింది. ప్రధానమంత్రి, సోనియాగాంధీ ఘనంగా కీర్తిస్తున్న సంస్కరణల పర్యవసానంగానే దేశానికి ఈ దుర్గతిపట్టిందన్నది సుస్పష్టం. ఇక, ముల్లుగర్ర ప్రజలే చేతబట్టి పాలకులను, ప్రయివేట్ ఆసాములను దారికి తీసుకొస్తే తప్ప ఈ దోపిడికి అడ్డుకట్ట వేయలేము.

- ఆర్. రాజేశ్వర్  
ఎల్ ఐ సి నాయకులు

## వినిమయ ధరల సూచిక

(బేస్ 2001 = 100)

సెంటర్ సీరిస్	మే	జూన్	జూలై	ఆగస్టు	లింకింగ్ ఫ్యాక్టర్	1971=100	1960=100	1982=100
హైదరాబాద్	186	189	192	192	ఆల్ ఇండియా	-	4.93	4.63
గుంటూరు	204	206	206	205	హైదరాబాద్	-	5.23	4.79
విశాఖపట్నం	209	213	216	218	గుంటూరు	-	5.60	4.57
వరంగల్	216	221	225	227	విశాఖపట్నం	2.48	1.87	4.64
విజయవాడ	202	221	225	227	రాజమండ్రి	2.55	1.81	4.26
గోదావరి ఖని	213	221	221	221	వరంగల్	2.36	1.90	4.75
రాష్ట్ర సీరిస్					ఎన్ ఎస్ బి కాంప్లెక్స్	-	1.89	4.21
విజయనగరం	212	215	219	221	గోదావరి ఖని (ఎవజిపి)	2.49	-	4.45
రాజమండ్రి	218	221	225	227	విజయవాడ	-	-	4.28
జగ్గయ్యపేట	211	214	216	218	విజయనగరం	-	-	3.93
తిరుపతి	205	208	212	213	కొత్తగూడెం	-	-	4.58
కొత్తగూడెం	209	212	216	218	నిజామాబాద్	2.52	-	-
నిజామాబాద్	218	221	216	218				
ఆలిండియా	206	208	212	214				
ఏ.పి.	206	208	212	213				



# 2013 ఫిబ్రవరి 20,21 సార్వత్రిక సమ్మెకు సన్నద్ధం కండి కార్మికులకు ఆల్ ట్రేడ్ యూనియన్స్ రాష్ట్ర సదస్సు పిలుపు

స్వదేశీ, విదేశీ కార్పొరేట్ సంస్థలకు ఎర్రతివాచీ పరుస్తూ, కార్మికవర్గ హక్కులను కాలరాస్తోన్న యుపిఎ ప్రభుత్వ విధానాల వల్ల రానున్న రోజుల్లో మరింత గడ్డు పరిస్థితులు ఎదురుకానున్నాయని కేంద్ర కార్మిక సంఘాల జాతీయ నాయకులు హెచ్చరించారు. వివిధ ప్రభుత్వరంగ సంస్థల్లో పెట్టుబడుల ఉపసంహరణ, విదేశీప్రత్యక్ష పెట్టుబడులను అనుమతించటం తదితర పరిణామాలు కార్మికవర్గానికి ప్రమాద సంకేతాలను పంపిస్తున్నాయని చెప్పారు. కొద్ది సంవత్సరాలుగా సమస్యలపై కలసికట్టుగా పోరాడుతున్న కేంద్ర కార్మిక సంఘాలు మరింత ఐక్యంగా ముందుకెళ్లటం ద్వారా ప్రభుత్వ విధానాలను అడ్డుకోవాలని వారు పిలుపునిచ్చారు.

కేంద్ర కార్మిక సంఘాల ఆధ్వర్యం 2013 ఫిబ్రవరి 20,21 తేదీల్లో దేశవ్యాప్తంగా నర్సిహంచతలపెట్టిన సార్వత్రిక సమ్మెను జయప్రదం చేయాలని పిలుపునిస్తూ నవంబర్ 7న హైదరాబాద్‌లోని సుందరయ్య విజ్ఞాన కేంద్రంలో రాష్ట్ర సదస్సు నిర్వహించారు. సిఐటియు రాష్ట్ర అధ్యక్షులు ఎం.సాయిబాబు, ఎఐటియుసి రాష్ట్ర అధ్యక్షులు పి.జె. చంద్రశేఖరరావు, బిఎమ్‌ఎస్ రాష్ట్ర అధ్యక్షులు మల్లేశం, ఐఎన్‌టియుసి ముఖ్య ఉపాధ్యక్షులు బి. వెంకటరావు, హెచ్‌ఎమ్‌ఎస్ రాష్ట్ర కార్యదర్శి సదానందగౌడ్, టిఎన్‌టియుసి రాష్ట్ర కార్యదర్శి ఎన్‌కెబోస్ అధ్యక్షవర్గంగా వ్యవహరించారు. ఈ కార్యక్రమంలో సిఐటియు జాతీయ ఉపాధ్యక్షులు ఎస్.వీరయ్య, ఎఐటియుసి ప్రధాన కార్యదర్శి గురుదాస్‌దాస్ గుప్తా, ఐఎన్‌టియుసి జాతీయ అధ్యక్షులు జి. సంజీవరెడ్డి, బిఎంఎస్ జాతీయ అధ్యక్షులు సజ్జినారాయణ, హెచ్‌ఎమ్‌ఎస్ రాష్ట్ర అధ్యక్షులు నాయని నర్సింహారెడ్డి, టిఎన్‌టియుసి రాష్ట్ర అధ్యక్షులు జి.రాంబాబు,ఎపి. ఎన్టీవో ప్రధాన కార్యదర్శి పి. అశోక్‌బాబు, కేంద్ర ప్రభుత్వ ఉద్యోగుల సంఘం నాయకులు వి.నాగేశ్వరరావు ప్రసంగించారు.

ఈ సందర్భంగా సంజీవరెడ్డి మాట్లాడుతూ కార్మిక సమస్యలపై పోరాడేందుకు సెంటర్ ట్రేడ్ యూనియన్లన్నీ ఏకతాటిపైకి రావటం అభినందనీయమన్నారు. ఈ ఐక్యతను ఇదే విధంగా కొనసాగించాలని సూచించారు. వీరయ్య మాట్లాడుతూ ప్రపంచబ్యాంకు విధానాలను తూచా

తప్పుకుండా పాటిస్తోన్న కేంద్ర, రాష్ట్ర ప్రభుత్వాలు కార్పొరేట్ల ప్రయోజనాలే లక్ష్యంగా పనిచేస్తున్నాయని చెప్పారు. ఇందులో భాగంగానే కార్మికుల సంక్షేమ చట్టాలను తుంగలో తొక్కుతున్నారని విమర్శించారు. దశలవారీగా అమలువుతోన్న ఆర్థిక విధానాల వర్తవసానంగా కార్మికశాఖ యాజమాన్యాలశాఖగా మారిందని చెప్పారు. ఇదే సమయంలో ప్రభుత్వాలు, పాలకులు కార్మిక హక్కులను క్రూరంగా అణచి వేస్తున్నారని చెప్పారు. యానాం రీజెన్సీ కంపెనీ, హర్యానాలో జరిగిన సంఘటనలు ఈ సందర్భంగా ఆయన ప్రస్తావించారు. ఈ విధానాలన్నింటికీ వ్యతిరేకంగా పోరాడటం ద్వారా కేంద్ర కార్మిక సంఘాలన్నీ కార్మికుల్లో విశ్వాసం కల్పించాలని సూచించారు.

గురుదాస్‌దాస్ గుప్తా మాట్లాడుతూ కొద్ది సంవత్సరాలుగా వివిధ కార్మిక సమస్యలపై సెంటర్ ట్రేడ్ యూనియన్లన్నీ ఐక్యంగా ఉద్యమిస్తున్నాయని చెప్పారు. వీటిలో కోట్లాది మంది శ్రామికులు, కార్మికులు పాల్గొని తమ నిరసనను వ్యక్తం చేసినప్పటికీ యుపిఎ-2 సర్కారుకు, ప్రధానికి చీమకుట్టివైనా లేదని విమర్శించారు. సంక్షోభంలో వున్న కింగ్‌ఫిషర్ సంస్థను రక్షించేందుకు దాని యజమాని విజయమాల్యాతో సమావేశాలు జరుపుతున్న ప్రధాని మన్మోహన్‌కు దేశంలోని కార్మిక సమస్యలపై చర్చించేందుకు తీరికలేకపోవటం శోచనీయమన్నారు.

నాయని నర్సింహారెడ్డి మాట్లాడుతూ ఎన్నికల్లో కార్మికుల చుట్టూ తిరుగుతూ ఓట్లైయంచుకుంటున్న రాజకీయ నాయకులు, ఆ తర్వాత వారి సమస్యలను పట్టించుకోవటం లేదన్నారు. నారాయణ మాట్లాడుతూ కాంట్రాక్టీకరణ, ప్రయివేటీకరణకు వ్యతిరేకంగా దేశవ్యాప్తంగా కార్మికులు పోరాడాలని పిలుపునిచ్చారు. ఈ సదస్సులో ఐఎన్‌టియుసి రాష్ట్ర ప్రధాన కార్యదర్శి అబ్దుల్ ఖాదర్ తీర్మానాన్ని ప్రవేశపెట్టారు.


ఈ కార్యక్రమంలో ఎపి పబ్లిక్ సెక్టార్ ఎంప్లాయిస్ ఫెడరేషన్ చైర్మన్ ఎం. జనార్ధన్‌రెడ్డి, సిఐటియు రాష్ట్ర కార్యదర్శి జె. వెంకటేశ్, ఎఐటియుసి రాష్ట్ర ప్రధాన కార్యదర్శి జి.ఓబులేశు, బిఎంఎస్ నాయకులు చెన్నకేశవులు వివిధ రంగాల కార్మికులు పాల్గొన్నారు.



# గ్రామ రెవిన్యూసహాయకుల(విఆర్ఏ) సమస్యలను పరిష్కరించాలి

విఆర్ఏల న్యాయమైన సమస్యలను పరిష్కరించాలని విఆర్ఏల సంఘం మెదక్ జిల్లా గౌరవాధ్యక్షులు మల్లేశం అన్నారు. నవంబర్ 1న మెదక్ జిల్లా సిద్ధిపేటలోని చర్చి కాంపౌండ్ ఆవరణలో ఏర్పాటు చేసిన డివిజన్ స్థాయి గ్రామ సేవకుల సమావేశంలో ఆయన మాట్లాడుతూ గ్రామ సేవకుల సమస్యలు పరిష్కరించడంలో రాష్ట్ర ప్రభుత్వం నిర్లక్ష్యం వహిస్తుందని విమర్శించారు. రెవెన్యూశాఖలో కొన్నేళ్లుగా పనిచేస్తున్న విఆర్ఏలను ప్రభుత్వం ఇబ్బందులకు గురి చేయడం తగదన్నారు. అనారోగ్యంతో ఇతర కారణాలవల్ల గ్రామ సేవకులు మరణిస్తే బేషరతుగా వారి స్థానంలో వారసులను నియమించాలని డిమాండ్ చేశారు. పదో తరగతి చదివిన వారినే నియమిస్తామనడం ఇది విఆర్ఏలను తొలగించడంలో కుట్రలో భాగమేనన్నారు.

గత సమ్మెకాలపు ఒప్పందాలను అమలు చేయడంలో ప్రభుత్వం నిర్లక్ష్యం వహించడం సిగ్గుచేటన్నారు. చనిపోయిన విఆర్ఏల వారసులకు ఎలాంటి నిబంధనలు లేకుండా నియమించాలన్నారు. విఆర్ఏలను రాష్ట్ర ప్రభుత్వోద్యోగులుగా




సమావేశంలో మాట్లాడుతున్న మల్లేశం

గుర్తించాలని ఆయన డిమాండ్ చేశారు. విఆర్ఏల సమస్యలు పరిష్కరించకుంటే ఆందోళన తీవ్రతరం చేస్తామని ఆయన ప్రభుత్వాన్ని హెచ్చరించారు. ఈ కార్యక్రమంలో సిఐటియు జిల్లా కార్యదర్శులు రేవంత్కుమార్, గోపాలస్వామి, విఆర్ఏల సంఘం జిల్లా నాయకులు కమలాకర్, శంకర్, సత్యనారాయణ, యాదయ్య, సాయిలు, నర్సింలు, అమ్మల బాల్ నర్సయ్య, శ్రీనివాస్ పాల్గొన్నారు.

## భీమా రంగం ఉద్యోగులు ఖిల్లావేల సమ్మెను జయిస్తారేమో చేయాలి:

ప్రభుత్వ ప్రజా వ్యతిరేక విధానాలకు నిరసనగా 2013 ఫిబ్రవరి 20,21న చేపట్టనున్న దేశవ్యాప్త సమ్మెను జయప్రదం చేయాలని ఎఐఐఇఎ ప్రధాన కార్యదర్శి కె.వేణుగోపాల్ కోరారు. నవంబర్ 11న పశ్చిమగోదావరి జిల్లా కొవ్వూరు లిటరరీ క్లబ్ లో ఇన్సూరెన్స్ కార్పొరేషన్ ఎంప్లాయిస్ యూనియన్ రాజమండ్రి డివిజన్ 20వ వార్షిక మహాసభలను ఆయన ప్రారంభించారు. అనంతరం రాజమండ్రి డివిజన్ అధ్యక్షులు ఎంఐఎఫ్ బెనర్జీ అధ్యక్షతన జరిగిన సభలో వేణుగోపాల్ మాట్లాడుతూ పబ్లిక్ రంగాన్ని అమ్మరాదని, ధరలను అదుపు చేయాలని, అర్హులకు ఉద్యోగాలివావలనే డిమాండ్లతో ఫిబ్రవరి 20,21 తేదీల్లో చేపట్టే రెండ్రోజుల సమ్మెలో 22 కోట్ల మంది కార్మికులు పాల్గొంటారని తెలిపారు. దేశాల్లో ప్రజల సొమ్మును స్వాహా చేసిన బ్యాంకులు, బీమా కంపెనీలను భారతదేశంలోకి అనుమతించడాన్ని తీవ్రంగా వ్యతిరేకించాలని అన్నారు. మన పబ్లిక్, బీమా రంగాలను రక్షించుకోవాల్సిన బాధ్యత మనపై వుందని అన్నారు.

దేశంలోని సహజవనరులపై సైతం ప్రయివేటు పరం చేస్తున్న ప్రభుత్వవిధానాలు దేశ ఆర్థిక వ్యవస్థకు తీరని చేటని అన్నారు. బీమా రంగపరిరక్షణకే కాక మొత్తం పబ్లిక్ రంగ పరిరక్షణకోసం పోరాటాలకు సిద్ధపడాలని కోరారు.



సమావేశంలో మాట్లాడుతున్న కె.వేణుగోపాల్

బీమారంగంలో ఎఫ్.డి.ఐ పెంపుదల బిల్లు, జనరల్ ఇన్సూరెన్స్ కంపెనీలను ప్రయివేటుపరం చేసే బిల్లులను తిప్పి కొట్టే దిశలో పెద్దఎత్తున ప్రభుత్వంపై ఒత్తిడి పెంచాలని అన్నారు. తొలుత బెనర్జీ ఆధ్వర్యంలో పతాకావిష్కరణ జరిగింది. ఈ కార్యక్రమంలో విశాఖ, మచిలీపట్నం, ఉభయ గోదావరి జిల్లాలకు చెందిన ఎల్ఐసి ఉద్యోగులు, ఏజెంట్లు, పాలసీదారులు, సౌత్ సెంట్రల్ ప్రధాన కార్యదర్శి క్లమెంట్ క్లెవియర్, ఇన్సూరెన్స్ కార్పొరేషన్ నాయకులు ఎన్.రమణాచలం తదితరులు పాల్గొన్నారు.



## అంగన్వాడీ కేంద్రాల ఆహార పంపిణీని

# స్వచ్ఛంద సంస్థలకు అప్పగించొద్దు

మెదక్ జిల్లా పటాన్చెరు ప్రాజెక్టు అంగన్వాడీ కేంద్రాల ఫుడ్ సరఫరాను స్వచ్ఛంద సంస్థలకు అప్పగించొద్దని ఆంధ్రప్రదేశ్ అంగన్వాడీ వర్క్స్ అండ్ హెల్ప్స్ యూనియన్ జిల్లా గౌరవ అధ్యక్షులు ఎ.మల్లేశం ప్రభుత్వాన్ని డిమాండ్ చేశారు. నవంబర్ 12న అంగన్వాడీ వర్క్స్ అండ్ హెల్ప్స్ యూనియన్ ఆధ్వర్యంలో సంగారెడ్డిలోని మెదక్ కలెక్టరేట్ ఎదుట ధర్నా నిర్వహించారు. అనంతరం స్త్రీశిశు సంక్షేమశాఖ పీడికి వినతిపత్రం సమర్పించారు. అంతకు ముందు ఎ. మల్లేశం మాట్లాడుతూ ఐసిడిఎస్ పటాన్చెరు ప్రాజెక్టు పరిధిలో 177 అంగన్వాడీ కేంద్రాల్లో 174 మంది అంగన్వాడీ వర్కర్లు, 164 హెల్పర్లు పనిచేస్తున్నారన్నారు. అంగన్వాడీ కేంద్రాల ద్వారా 27,383 మంది 0 నుండి 6 సంవత్సరాల పిల్లలకు, సుమారు 55 వేల మంది గర్భిణీలకు, బాలింతలకు, 2,40,000 మంది పేద ప్రజలకు అనేకమైన సేవలందించడంలో అంగన్వాడీ కార్యకర్తలు సమర్థవంతంగా కృషి చేస్తున్నారన్నారు. 11 సంవత్సరాలుగా మాత, శిశుమరణాలు తగ్గించడంలో కుటుంబ నియంత్రణ, తల్లుల్లో ఆరోగ్యస్థాయిని పెంపొందించే విధంగా పరివర్తన మార్పులు, పరిసరాల పరిశుభ్రత, గర్భిణీలు తీసుకోవాల్సిన జాగ్రత్తలు, బాల్యవివాహాలు అరికట్టడం వంటి మొదలగు సేవలు వట్టణాల్లో అందిస్తున్నారన్నారు. ప్రభుత్వ ఆధీనంలోనే సమర్థవంతంగా పోషకాహారం అందుతుందని, దీన్ని స్వచ్ఛంద సంస్థలకు అప్పగించడం వల్ల పథకం నిర్వీర్యమౌతుందన్నారు. ప్రయివేటు సంస్థలకు అప్పగిస్తే తెల్లవారుజామున ఎక్కడో ఎప్పుడో తయారు



చేసిన భోజనం వల్ల పిల్లలకు హాని కలిగే ప్రమాదముందన్నారు. అంగన్వాడీ కేంద్రాల ఫుడ్ సరఫరా అక్షయపాత్రకు అప్పగించి ఐసిడిఎస్ పథకాన్ని నిర్వీర్యం చేయడానికి ప్రభుత్వం, ప్రభుత్వాధికారులు ప్రయత్నాలు చేస్తున్నారన్నారు. ప్రస్తుతం మధ్యాహ్నభోజన పథకంలో పాచిపోయిన ఆహారాన్ని సరఫరా కావడం వంటి సమస్యలు ఎదుర్కొంటున్నారన్నారు. అంగన్వాడీ కేంద్రాలకు పక్కాభవనాలు నిర్మించి మౌలిక వసతులు కల్పించి పథకం అభివృద్ధికి తగు సదుపాయాలు కల్పించాలని, ప్రభుత్వమే ఈ పథకాన్ని నిర్వహించాలని డిమాండ్ చేశారు. ఈ కార్యక్రమంలో సిబ్బంది జిల్లా కమిటీ సభ్యులు నాగేశ్వరరావు, జి.సాయిలు, పటాన్చెరు అంగన్వాడీ ప్రాజెక్టు అధ్యక్షులు ఏసుమణి, కార్యదర్శి జమున, జిల్లా ప్రధాన కార్యదర్శి నర్సమ్మ, అంగన్వాడీ వర్క్స్ అండ్ హెల్ప్స్ విజయలక్ష్మి, మంజుల, శశికళ, విజయ తదితరులు పాల్గొన్నారు. ★

## బీడీ కార్మికుల అఖిల భారత మహాసభల ఆహ్వాన సంఘం

2013 జనవరి 4,5,6 తేదీల్లో వరంగల్ నగరంలో నిర్వహించనున్న ఆలిండియా బీడీ వర్క్స్ ఫెడరేషన్ (సిబ్బియు) మహాసభల ఆహ్వాన సంఘం ఏర్పడింది. నవంబర్ 9న వరంగల్ నగరంలోని చార్ బౌళి నోబుల్ ఫంక్షన్ హాల్లో యూనియన్ జిల్లా కార్యదర్శి ఎం. చుక్కయ్య అధ్యక్షతన జాతీయ 6వ మహాసభల సన్నాహక సమావేశం జరిగింది. ఈ సందర్భంగా ఆహ్వాన సంఘం ఎన్నికైంది. గౌరవ అధ్యక్షులుగా బిఎస్ఎన్ఎల్ ఎంప్లాయిస్ యూనియన్ రాష్ట్ర ప్రధాన కార్యదర్శి జె. సంపత్ రావు, అధ్యక్షులుగా ఎల్ఐసి వరంగల్ డివిజన్ ప్రధాన కార్యదర్శి జి. భాస్కర్, ప్రధాన కార్యదర్శిగా ఎం. చుక్కయ్యతో ఆహ్వాన సంఘం ఏర్పడింది.




సమావేశంలో సిబ్బియు రాష్ట్ర అధ్యక్షులు ఎం. సాయిబాబు మాట్లాడుతూ బీడీ కార్మికుల జీవితం దినదిన

గండంగా మారిందన్నారు. కేంద్ర, రాష్ట్ర ప్రభుత్వాలు బీడీ కార్మికులపై వివక్ష చూపుతున్నాయని విమర్శించారు. పాలకులు అనుసరిస్తున్న కార్మిక వ్యతిరేక విధానాలను నిరసిస్తూ 2013 ఫిబ్రవరి 20,21 తేదీల్లో దేశవ్యాప్త సార్వత్రిక సమ్మె నిర్వహించనున్నట్లు తెలిపారు. బీడీ కార్మికుల మహాసభలను జయప్రదం చేయాలని కోరారు.



పూర్వం శ్రీవత్సల రాజ్యాన్ని బృహస్పతిసేనుడనే రాజు తన ప్రజలను పరిపాలించే వాడు. కాని కాలక్రమేణా వార్ధక్యం వచ్చి తన తర్వాతవారు అనే ప్రశ్నకు సమాధానం పొందలేక సతమతమయ్యాడు. కారణం అతనికి సంతానం లేకపోవటమే. మంత్రినీ, సైన్యాధికారినీ ఇతర హితులనూ పిలిపించి వారితో సంప్రదింపులు చేశాక, తన వారసుడికై ఒక చాటింపు వేశాడు. అయితే మంత్రి, సేనాధిపతి కూడా ముసలివారై పోతున్నందున పనిలో పనిగా తమకు కూడా తగిన వారసులను చూసి పెట్టమని అభ్యర్థించారు. చాటింపు విని చాలా ప్రాంతాల నుంచి యువకులు వచ్చారు. అందులో వినయ్, విజ్ఞాన్, విక్రమ్ అనే ముగ్గురు చాలా మందిని ఆకర్షించారు. విలువిద్య, ఖడ్గవిద్య, మల్లయుద్ధం ఇలాంటి పోటీల్లో ఇంచుమించు ముగ్గురూ కొద్ది తేడాలో అంతా సమానమే అన్నట్లుగా నిలిచారు. రాజు, మంత్రి, సేనాధిపతి, ఇతర న్యాయ నిర్ణేతలు వారిలో వారు వచ్చించుకుని మరికొన్ని పోటీలు పెట్టారు. ఒక పోటీ ఇలా వుంది. దగ్గరలో వున్న అడవి దాటాక ఒక కొండలో మూడు గుహలున్నాయి. వాటిలో కొన్ని ధనపు సంచులున్నాయి. వాటిని తీసుకురావాలి అన్నారు. ముగ్గురూ వెళ్లి మూడు త్రోవలు ఎంచుకొని మూడు గుహల్లోంచి మూడేసి మూటలు తెచ్చి సమర్పించారు. అందులో ఏముందో వాళ్లకు తెలియదు. ఎవరెవరు ఏ త్రోవ ఎందుకెంచుకున్నారో వివరించటానికి మరుసటి రోజు మంత్రిగారి గదిలోకి రమ్మన్నారు. మళ్లీ ముగ్గురూ ఒకరి తర్వాత ఒకరుగా ఆయన దగ్గరకెళ్లారు. మంత్రిగారి మందిర ద్వారం వద్ద తలుపుతీయగానే ఒక బల్ల కాళ్లకడ్డంగా ఉండటం చూసి మొదటి యువకుడు నవ్వుతూ ఆ బల్లను తానే స్వయంగా ప్రక్కకు పెట్టి, మంత్రితో తన గత రోజు అనుభవాల్ని చెప్పి వెళ్లిపోయాడు. తర్వాత రెండవ యువకుడు వచ్చేసరికి ఆ బల్ల మళ్లీ అక్కడ పెట్టబడింది. ఆ యువకుడు ద్వారపాలకునికి చిటికెవేసి పిలిచి, చూడు మిత్రమా! ఈ బల్ల వచ్చేపోయే వాళ్లకడ్డంగా ఉంది. కాస్త తీసి వేస్తావా? అని చెప్పి ఆ బల్ల తీయించి మంత్రి వద్దకు వెళ్లి తన అనుభవాలు చెప్పారు. ఆ తర్వాత మూడవ యువకుడు వచ్చేసరికి మళ్లీ ఆ బల్ల అలానే అడ్డుపెట్టబడింది. ఆ యువకుడు ఆ బల్ల తీయలేదు. ద్వారపాలకుని పిలువలేదు. పదిక్షణాలు నిలిచి ఉండి, వెనుదిరిగి వెళ్లిపోబోతుండగా మంత్రి ఆ బల్లను తీయించి, లోనికి పిలిచి అతడి వివరణ విన్నాడు. ఆ మరుసటి రోజు సభలో కొన్ని ప్రశ్నలు వేశారు. వాటికించుమించుగా ముగ్గురూ మంచి సమాధానాలు చెప్పారు. ఆఖరున ఒక ప్రశ్న ఇలా వేయబడింది. ఒక మర్రి చెట్టునూ రాజునూ చూస్తే ఏమి పోలిక కనిపిస్తుంది? అని, దానికి మొదటి యువకుడు మర్రి చెట్టు ఎంత ధృఢంగా ఉందో అందరూ గమనిస్తారు. అలాగే ఒక రాజు తన శక్తి సామర్థ్యాలను చాటుతూ ఎప్పటికప్పుడు విస్తరిస్తూ ఉండాలి అన్నాడు. దానికి అందరూ చప్పట్లు కొట్టారు. రెండవ యువకుడు రాజు మర్రి చెట్టు ఊడళ్ళా నిరంతరము కొత్త రాజ్యాలకు విస్తరించాలి అన్నాడు. మూడవ యువకుడు ఇలా అన్నాడు. మర్రి చెట్టును చూస్తే విశాలమైన చల్లని నీడను చూస్తాం. ఎవరో కాని

మర్రి చెట్టు ఆకులని చూడరు. మర్రిచెట్టు ఆకులు ఎండాన భరిస్తూ తమ ఆశ్రయంలోని వారికి చల్లని నీడ నిస్తాయి. ఆ లక్షణము ఒక మంచి రాజు యొక్క లక్షణం అనిపిస్తుంది. అందరూ భేష్ అని కరతా శధ్వనులు



చేశారు. ముగ్గురి కీ పోటీ పెట్టిన న్యాయనిర్ణేతలు ఎవరికి రాజు కిరీటం ఇవ్వాలి అనే విషయంలో పూర్తి ఏకాభిప్రాయానికి రాలేకపోయారు. మరుసటిరోజు ఆఖరు పరీక్ష పట్టుపుటేనుగుకి అప్పజెప్పారు. ఈ ముగ్గురి యువకులతో మరికొంత మందిని నిలుచుండబెట్టారు. వారి ముందు నిలిచిన ఏనుగు తొండమెత్తి ఘీంకరించగానే భయపడి మిగతా వారందరూ పారిపోయినా వాళ్లు ముగ్గురూ మాత్రం అక్కడే నిలబడ్డారు. అప్పుడా ఏనుగు మొదటి వ్యక్తిని తన తొండంతో వెన్నుతట్టి అతని చేతితో కరచాలనం చేసింది. రెండవ వ్యక్తి నుదుటిపై తొండంతో తట్టింది. మూడవ యువకుని చూసి ఒక అడుగువేసి ముందుకు వచ్చి అతని తలపై తన తొండాన్ని పెట్టింది. అందరూ కరతాశధ్వనులు చేశారు. అయితే ఏనుగు చర్యలోని అంతరార్థం అందరికీ అర్థం కాలేదు. అందరూ రాజుగారివైపూచూసారు. మంత్రి గారిలా చెప్పాడు. మహారాజా! సభికులారా! ఇటీవలి కాలంలో ఇంత రసవత్తర పోటీ చూడలేదు. అయినా ఒక నిర్ణయం తీసుకోవాలి కనుక ఈ విధంగా చెబుతున్నాను. ఈ ముగ్గురిలో మూడవ యువకుడు నా దృష్టిలో కాబోయే యువరాజు విక్రమ్గారు. ఎందుకంటే ఆయన గుహకు వెళ్లే త్రోవలో మూడున్నాయి. ఒక త్రోవలో మనుషులు వెళ్లి వచ్చేట్లుగా ఉన్న త్రోవను ఎంచుకోలేదు. అది ఎంచుకున్నది వినయ్. అతడు రాగినాణాలు తెచ్చాడు. రెండవ త్రోవలో ముళ్లకంపులున్నాయి. ఎవరో కావాలనే పెట్టారని తెలివిగా గ్రహించి వెళ్లి తెచ్చింది విజ్ఞాన్. అతడు వెండి నాణాలు తెచ్చాడు. విక్రమ్ మాత్రమే ఎవరూ వెళ్లని కొత్త పుంతలో వెళ్లి సాహసించాడు. కాబట్టి ధైర్యం సాహస లక్షణం కనుక రాజర్హుడు. ఏనుగు విషయంలో విక్రమ్ను చూడగానే సింహవర్చస్సును చూసి ఒక అడుగు వెనక్కి వేసి, మరలా వచ్చితలపై తొండం పెట్టింది. అంటే కిరీటార్హత అని అర్థమన్నమాట. విజ్ఞాన్ కాబోయే మంత్రి అవ్వాలి. వినయ్ సేనాధిపతి కావాలి. మంత్రి తీర్పుతో రాజుతో సహా అందరూ మెచ్చుకున్నారు. అలాగే చేశాడు రాజు ఆ ముగ్గురి భవిష్యత్తులో.





# రైతులకు కన్నీళ్ళు మిగిల్చిన నీలం తుఫాన్

నీలం తుఫాన్ వల్ల నీళ్లే ఊళ్లై, ఊళ్లే నీళ్లై జనానికి అపార నష్టం కలిగింది. పంటలు చేతికందే సమయం కావడంతో పంటలు నీటమునిగి రైతులకుకష్టాల్ని మిగిల్చాయి. 44 మంది వరదల వల్ల మృతి చెందారు. 950 పశువులు మరణించాయి. 7.5 లక్షల హెక్టార్ల పంటలపై ప్రభావం పడింది. 2 వేల కోట్ల రూపాయల నష్టం వాటిల్లింది. వరి, మొక్కజొన్న, పత్తిపంటలు చేలలోనే మొలకెత్తాయి. అప్పులు చేసి వ్యవసాయం చేసిన రైతులు ఆ అప్పులు ఎలా తీర్చాలో అర్థం కాక ఆత్మహత్యలకు పాల్పడుతున్నారు. ఇప్పటికే 6 మంది ఆత్మహత్యలు చేసుకొన్నారు. రైతులను తుఫాన్ ఆదుకుంటామని ప్రకటించిన ప్రభుత్వం ఆచరణలో మొండిచేయి చూపింది. దీంతో తుఫాన్ కారణంగా నష్టపోయిన రైతులు ఆత్మహత్యలకు పాల్పడే దుస్థితికి నెట్టబడ్డారు.

నీలం తుఫాన్ వరికి ఉరేసింది. 4 లక్షల, 83వేల 766 హెక్టార్లలో వరిపంట నీటి మునిగి పోయింది. పత్తి 2 లక్షల 19వేల 266 హెక్టార్లలో, మొక్కజొన్న 12 వేల 201 హెక్టార్లలో, మినుములు 67హెక్టార్లలో, శనగలు 1867 హెక్టార్లలో, చెరకు 10వేల 271 హెక్టార్లలో, పొగాకు 2215 హెక్టార్లలో, కంది 250 హెక్టార్లలో, జొన్న 250 హెక్టార్లలో, వేరుశనగ 2094, జూట్ 688, రాగి 180 హెక్టార్లలో నీట ముగినిగాయని ప్రభుత్వ లెక్కలే చెబుతున్నాయి. సుమారు 8 లక్షల హెక్టార్లలో పంటలు నీటమునిగాయి. 19 జిల్లాలు నీలం తుఫాన్ తాకిడి అతలాకులతం అయ్యాయి. నీలం తుఫాన్ రైతులకు కన్నీళ్ళు మిగిల్చింది.

ఇంత జరిగినా ప్రభుత్వం కేంద్రానికి సహాయం అందించాలని లేఖలు రాసి చేతులు దులుపుకున్నది. జరిగిన నష్టాన్ని అంచనావేయడానికి సరియైన ఏర్పాటు చేయలేదు. ఉన్న అరకొర సిబ్బందితోనే నష్టం ఎంత జరిగింది అనేది అంచనాలు వేయడం వలన సకాలంలో నష్టపరిహారం అందే అవకాశం లేదు. నష్టం అంచనా వేయడంలో, పరిహారాన్ని చెల్లించడంలో అనేక అవకతవకలు జరుగుతున్నాయి. రైతులకు నష్టపరిహారం అందుతుందనే భరోసా కల్పించడంలో ప్రభుత్వంఘోరంగా విఫలం అయినందువల్లనే రైతులు ఆత్మహత్యలకు పాల్పడుతున్నారు.



పొలంలో చీడపీడలు, నకిలీ ఎరువులు, మందులు, విత్తనాలు ఒకవైపు రైతుల పాలిట శాపంగా మారితే ప్రభుత్వ విధానాలు వ్యవసాయరంగాన్నే నాశనం చేస్తున్నాయి. వాటికి తోడు అతివృష్టి, అనావృష్టి రైతు నడ్డివిరగగొడుతున్నాము. పెరిగిన ధరల నేపథ్యంలో ఉత్పత్తి ఖర్చులు విపరీతంగా పెరిగిపోయి, వ్యవసాయం చేయడం రైతులకు భారంగా మారిపోయింది. గతంలో నష్టపరిహారం పేరుతో రైతులకు యాభై, వంద రూపాయలు కూడా చెక్కులు ఇచ్చి ప్రభుత్వ రైతులను అపహాస్యం చేసింది. తుఫాన్ వల్ల జరిగిన నష్టాన్ని అంచనా వేయడానికి కేంద్ర బృందాన్ని పంపించాలని రాష్ట్ర ప్రభుత్వం కోరింది.

కాని మన రాష్ట్రంలో ఏ విపత్తు జరిగినా కేంద్రం నామమాత్రపు నిధులనే విడుల్చుతున్నది. 2004-05 నుండి 2010-11 సంవత్సరాల కాలంలో ప్రకృతి వైపరీత్యాల వల్ల 44వేల 387 కోట్ల రూపాయల ఆస్తి నష్టం జరిగిందని రాష్ట్ర ప్రభుత్వం కేంద్రానికి నివేదికలు పంపించి ఆర్థిక సహాయం కోరితే కేంద్రం విదిల్చింది 2 వేల 422 కోట్లు మాత్రమే. వేల కోట్లలో నష్టం జరిగితే వంద, నూటయాభైకోట్లు మాత్రమే ఇచ్చి చేతులు దులుపుతున్న చరిత్ర మనం చూశాము. అంతే కాకుండా కేంద్ర, రాష్ట్ర బృందాలు నష్టాన్ని ఖచ్చితంగా అంచనావేయాలి. ధరి ఎకరాకు 10వేల రూపాయలు, మెట్ట ఎకరాకు 20వేల రూపాయల చొప్పున నష్టపరిహారం ఇవ్వాలి.

రంగుమారిన ధాన్యాన్ని ఎఫ్ సిఐ ద్వారా, పత్తిని సి సిఐ ద్వారా మద్దతు ధరకు కొనుగోలు చేయించాలి. కౌలురైతులకునష్టపరిహారం అందేలా చర్యలు తీసుకోవాలి. నష్టం అంచనా నష్టపరిహారం చెల్లింపు పూర్తి పారదర్శకంగా జరగాలి. అప్పుడే రైతులకు ఆత్మవిశ్వాసం పెరుగుతుంది. ప్రకృతి వైపరీత్యాలను ఆపడం సాధ్యం కాదు కాని పకృతి వైపరీత్యాల సందర్భంగా నష్టాన్ని కనీస స్థాయికి తగ్గించే చర్యలు చేపట్టడంలోను ప్రభుత్వాలు పూర్తిగా విఫలం చెందుతున్నాయి. ప్రకృతి వైపరీత్యాల వల్ల దెబ్బతిన్న రైతాంగాన్ని ఆదుకోలేని ప్రభుత్వాలు ఎందుకు ప్రశ్నకు మన పాలకులు వద్ద సమాధానం ఉందా?





# జయప్రదమ్మన భవన నిర్మాణ కార్మికుల సమైక్య

భవన నిర్మాణ కార్మికులకు పని కల్పించడంలోనూ, ఇసుక రీచ్ల నిర్వహణలో ప్రభుత్వ వైఫల్యాలకు నిరసనగానూ, వెల్ఫేర్ బోర్డు ద్వారా, పిల్లలకు స్కాలర్షిప్స్, పనిముట్ల కొనుగోలుకు, ఇంటి నిర్మాణానికి ఆర్థిక సహాయం అందించాలని, సాధారణ మృతికిచ్చే రు.30వేలను రు.లక్ష రూపాయలకు, ప్రమాదబీమాను 2 లక్షల నుండి రు.5లక్షలకు, ప్రసూతి అలవెన్స్ను రు.5 వేల నుండి రు.15వేలకు, వివాహసహాయాన్ని రు.5 నుండి 15 వేలకు పెంచాలని కరెంట్ కోతలను నివారించాలని, నిత్యావసరవస్తువుల ధరలను అరికట్టాలని, నిర్మాణరంగంలోను, చిల్లరవర్తకంలో విదేశీ ప్రత్యక్ష పెట్టుబడులను అనుమతించరాదని డిమాండ్ చేస్తూ నవంబర్ 20న ఎ.పి. బిల్డింగ్ & అదర్ కన్స్ట్రక్షన్ వర్కర్స్ యూనియన్(సిఐటియు) రాష్ట్ర కమిటీ పిలుపు మేరకు రాష్ట్రంలో సమైక్య జయప్రదంగా జరిగింది.

రాష్ట్రంలో ఇసుక రీచ్ల నిర్వహణపై ప్రభుత్వ శ్రద్ధలేకపోవడం, కాంట్రాక్టర్లు మాఫియాగా మారి జె.సి.బి., ప్రొక్షైయినర్స్ తదితర యంత్రాలతో విచ్చలవిడిగా ఇసుకను తరలించుకెక్కుంటే ప్రభుత్వం చేష్టలుడిగి చూస్తుండిపోయింది. హైకోర్టు జోక్యంతో ఇసుక క్వారీలు మూతబడ్డాయి. ప్రభుత్వం కొత్త ఇసుక విధానాన్ని ప్రకటించిందిగానీ, ఆచరణలో ఈ విధానాలను అమలు చేయడం లేదు. ఫలితంగా 40 లక్షల మంది నిర్మాణ కార్మికుల గత 6-7 నెలలుగా పనుల్లేక అవస్థలు పడుతున్నారు. దీన్ని అవకాశంగా తీసుకున్న మధ్య దళారీలు ఇతర రాష్ట్రాల నుండి చౌకగా ఇసుకను తెచ్చి 3-4 రెట్లు పెంచి అమ్ముకుంటున్నా ప్రభుత్వం మొద్దు నిద్రలోనే జోగిపోతున్నది. సామాన్య, మధ్యతరగతి ప్రజలు గతంలో యూనిట్ 500 వున్నది ప్రస్తుతం రు.2000నుండి 2200/-లుకు పెరగడంతో నిర్మాణాలను మధ్యలోనే ఆపేసిన వారున్నారు. కొత్త నిర్మాణాలకు సిద్ధంకావడం లేదు.

‘మూలిగే నక్క మీద తాటికాయ పడ్డ’ చందంగా రాష్ట్ర ప్రభుత్వం ముందుజాగ్రత్త చర్యలు తీసుకోకపోవడం వల్ల కరెంట్ కోతలతో రాష్ట్రం భయానకంగా మారింది. వేలాది పరిశ్రమలు నెలలో సగం రోజులు మూతబడే వుంటున్నాయి. దీని ప్రభావం నిర్మాణరంగం మీద కూడా పడుతున్నది. కార్పెంటర్, ఎలక్ట్రిషియన్, మొజాయిక్, ప్లంబర్, వెల్డింగ్ తదితర వృత్తులపై తీవ్ర ప్రభావాన్ని చూపుతున్నది. పైగా ప్రభుత్వం కరెంటు ఛార్జీలను, ఆయిల్ సర్దుబాటు ఛార్జీల పేరుతో ఇప్పటికే రాష్ట్ర ప్రజలపై 13 వేల కోట్ల రూపాయల భారాలు మోపింది.

బిల్డింగ్ వర్కర్స్ వెల్ఫేర్ బోర్డును రాష్ట్ర ప్రభుత్వం 2009లో ఏర్పాటు చేసింది. 15 లక్షల 72 వేల మంది కార్మికులు

బోర్డులో తమ పేర్లు నమోదు చేయించుకున్నారు. కానీ, ప్రభుత్వం 12 లక్షల మందికి గుర్తింపు కార్డులు ఇచ్చింది. ఇంకా 3 లక్షలకు పైగా కార్మికులకు నేటికీ గుర్తింపు కార్డులు ఇవ్వలేదు. ప్రభుత్వం వెల్ఫేర్ బోర్డు ద్వారా అమలు చేస్తున్నా సాధారణ బీమా, ప్రమాద బీమా, ...అలవెన్స్ తదితర పథకాలు లబ్ధిదారులకు సకాలంలో అమలు చేయడంలేదు. నెలల తరబడి కార్మికశాఖాధికారుల కార్యాలయాల చుట్టూ ప్రదక్షిణలు చేయాల్సి వస్తున్నది. లబ్ధిదారులలో అసంతృప్తి పెరిగిపోతున్నది. ఫలితంగా కార్మికుల రెన్యూవల్ సంఖ్య పడిపోతున్నది. ఇప్పటికీ బోర్డులో రెన్యూవల్ చేయించుకున్నకార్మికుల సంఖ్య 7 లక్షలు మాత్రమే.

వెల్ఫేర్ బోర్డు పరిధిలో కార్మికుల నుండి, యజమానులు, సంస్థల నుండి వసూలు చేసిన సిస్టు 940 కోట్ల రూపాయలు వున్నాయని అధికారిక లెక్కలు తెలియజేస్తున్నాయి. అయినా లబ్ధిదారుల క్లయిమ్లు పరిష్కరించడంలో ఎందుకు జాప్యం జరుగుతుందో? నిధులు పుష్కలంగా వున్నాయి. అయినా ప్రభుత్వం కొత్త పథకాలు ప్రవేశపెట్టి కార్మికులకు ప్రయోజనం కల్పించేందుకు చర్యలు తీసుకోవడం లేదు. గత 6 నెలలుగా పనుల్లేక పస్తులుంటున్న కార్మికులకు సెస్సు నిధుల నుండి నిరుద్యోగ భృతి చెల్లించి ఆదుకొనేందుకు పూనుకోలేదు. కానీ, ఆ నిధుల్ని ఏదో ఒక రకంగా రాష్ట్ర ప్రభుత్వ ఖజానాకు తరలించుకెళ్లేందుకు దొడ్డిదారిలో ప్రయత్నాలు సాగిస్తున్నది. 40 లక్షల మంది నిర్మాణ కార్మికుల కుటుంబాలకు భద్రత కల్పించేందుకు సాహసించని ప్రభుత్వం రాష్ట్రంలోని పెట్టుబడిదారులకు, భూస్వాములకు సాగిలపడుతున్నది.

నిత్యావసర వస్తువుల ధరలు నింగినంటున్నాయి. నిర్మాణ కార్మికులు తమకొచ్చే ఆదాయంలో 80-90శాతం ఆహార అవసరాలకే ఖర్చు పెట్టాల్సి వస్తున్నది. ఈ స్థితిలో తమ మనుగడకే ప్రమాదం ఏర్పడుతోందని భవన నిర్మాణ కార్మికులు అభిప్రాయ పడుతున్నారు. ఈ సమస్యలను పరిష్కరించడంలో ప్రభుత్వాలు వైఫల్యం చెందుతున్నాయి. పోరాటం ద్వారానైనా ప్రభుత్వం కల్లు తెరిపించాలనే లక్ష్యంతో నవంబర్ 20న లక్షలాది మంది నిర్మాణ కార్మికులు సిఐటియు ఇచ్చిన పిలుపు మేరకు సమైక్య జయప్రదంగా నిర్వహించారు. సుమారు 2 లక్షలకు పైగా కరపత్రాలు, 27,500 పోస్టర్లు, బ్యాడ్జీల ద్వారా విస్తృతమైన ప్రచారం గావించారు. మండలాలు, పట్టణాల్లో జరిగిన ప్రదర్శనలు, ధర్నాలు, రాస్తారోకోలు తదితర కార్యక్రమాలలో 58 వేల మంది పాల్గొన్నారు. వారందరికీ అభినందనలు, ఇప్పటికైనా రాష్ట్ర ప్రభుత్వం స్పందిస్తుందేమో వేచిచూద్దాం!

- కె. ఉమామహేశ్వరరావు

సిఐటియు రాష్ట్ర కార్యదర్శి





తలుపు దబ దబ

చప్పుడయింది. దొడ్లో పని

చేసుకుంటున్న నూకమ్మ పరుగు

పరుగున వచ్చి తలుపు తీసింది.

దూకుడుగా ఆమెను తోసుకుంటూ

లోపలికొచ్చాడు యాదయ్య. వస్తూనే “తలుపు

వేసేసెయ్” అంటూ అరిచాడు. ఏమంటున్నాడో

కొద్దిక్షణాలు అర్థం కాలేదు. వెంటనే తేరుకుని

తలుపువేసి అడ్డగడి వేసి మొగున్ని భయం.. భయంగా

చూపింది. తలజుట్టంతా రేగిపోయింది. ముందే తలకు

నూనెరాసుకోడు. రెల్లు గడ్డిలా పెరిగిన జుట్టు మరింత

చిందరవందరగా వుంది. ముఖ కవళికలన్ని భయంకరంగా,

ఉద్రిక్తంగా వున్నాయి. కళ్ళు జ్యోతుల్లా వెలుగుతున్నాయి. అప్పుడు

గమనించింది. నుదుటన ఏదో గాయం అయినట్లుంది. చిన్న ప్లాస్టర్

వేసి వుంది. ప్లస్ట్ నిండా రక్తం మరకలు.. ఆ అవతారాన్ని చూసి

హడలి పోయింది ఆమె.

“ఏమయింది! ఆ దెబ్బలేమిటి?” అంటూ గాభరాగా

అడిగింది.

“ఏవీ కాలా! ఏన్నడో కావాల్సింది. ఈ రోజయింది” అంటూ

పళ్ళన్ని బయట పెట్టి నవ్వాడు.

అప్పటికే గదిలోని కుక్కిమంచంలో కూలబడ్డాడు యాదయ్య.

“అలా దెయ్యాన్ని చూసినట్టు చూస్తావేమిటి, పోయి

గ్లాసునీళ్ళు తీసుకురా” అని కసిరాడు. మనిషి ఉద్విగ్నంగా వున్నాడు.

ఏదో సాధించాలనుకున్నది సాధించిన ఒక ఉన్మాదంలాంటి సంతోషం

మొహంలో కనబడుతోంది. మొగుడి మాటలకు బెదిరిన లేడిలా

వంటింట్లో కుండదగ్గరకు పరిగెత్తి గ్లాసులో నీళ్ళు తెచ్చింది.

“ఏమయింది మావా! ఆ దెబ్బలేమిటి” అంటూ ఏడుపు

గాంతుతో అడిగింది. ఏదో జరగరానిది జరిగిందని తెలుస్తోంది.

మొగుడు ఏదయినా అఘాయిత్యం చేసాచ్చాడాని గడగడలాడిపోతోంది.

నీళ్ళు గటగటా తాగిన యాదయ్య కొంత స్థిమితపడి భార్య వంక

ప్రేమగా చూసాడు. “అన్నీ చెబుతా సరిగ్గా విను. ఇంకా ఎక్కువసేపు

నేను వుండను. మళ్ళీ వెళ్ళిపోవాలి.. పొద్దున కంపెనీ గేటుదగ్గర

పెద్ద లొల్లి అయింది. నీకు తెలుసుగా పదిహేను రోజులనుండి కంపెనీ

లాకౌటులో వుంది. మేమంతా గేటుకు అడ్డంగా బైరాయించి ఎవ్వరిని

లోపలికి పోనివ్వడం లేదు.. ఎంతకాలం సహిస్తాం నువ్వే చెప్పు!

పదిహేనేళ్ళ నుంచి పనిచేస్తున్నాం. కనీస వేతనం కూడా లేదు. పిఎఫ్,

ఇఎస్ఐలు లేవు. రెండు వందల మంది వుంటే మమ్మల్ని రికార్డుల్లోనే

చూపించరు. యూనియన్ లేదు. నలుగురు మాట్లాడుకుంటేనే

సహించలేరు.. అలాంటిది యూనియన్ పెట్టడం, గేటు దగ్గర ఎర్ర

జెండా ఎగరేయడంతో మా వోనరుగాడికి పిచ్చెక్కినట్టయింది. ఇవాళ

ఎట్లాగయినా కంపెనీ తెరుద్దామని పోలీసులను గూండాగాళ్ళను వెంట

బెట్టుకొచ్చాడు. నీకు తెలుసు కదా! ఆ సీనియర్ మేనేజర్ గాడు

రామచంద్రయ్య వాడొక రాక్షసుడు. వాడే బయటనుండి లేబర్ను

తీసుకువచ్చి బలవంతంగా లోపలికి పోవడానికి ప్రయత్నించాడు.

మేమంతా అడ్డుకున్నాం. వాళ్ళ చేతుల్లో లాఠీలున్నాయి. పెద్ద

కొట్లాటయింది. మేమంతా రాళ్ళు, రప్పులు మా చేతిలోని జండా

కర్రలతో

దెబ్బకు

దెబ్బతీశాం...హ్హ..హ్హ..హ్హ..

ఎన్నాళ్ళుగానో ఎదురు చూస్తున్న

రోజు రానేవచ్చింది.. ఆ సీనియర్ మేనేజర్ గాడిని చూడాలి.

కుక్కలాగా పరుగెత్తాడు... ఇదిగో నా చేతులతోనే వాడిని చావబాదాను.

కుక్కను కొట్టినట్టు కొట్టాను. హ్హ..హ్హ..హ్హ.. అంటూ విరగబడి

నవ్వుసాగాడు.

**ప్రతిఘటన**

★★★★

ఆ కంపెనీలో ఎన్నాళ్ళు గొడ్డుచాకిరి చేసినా జీతం

అంతంత మాత్రమే. రోగం రొస్తు వచ్చినా పట్టించుకునేది లేదు.

కుటుంబం పెద్దదవుతున్నా ఎప్పుడూ అప్పులే తప్ప కంపెనీ ఇచ్చింది

ఏమీ లేదు. దసరా పండుగ వచ్చినప్పుడు మాత్రం ఆ ఓనరు వచ్చి

కొత్తబట్టలు, స్వీట్లు పంచిపెడతాడు. ముష్టివేసినట్టు నాలుగైదువేలు

ఇచ్చి బోనస్ అంటాడు. నూకమ్మ కూడా ఆ ఇంటా యీ ఇంటా

పాచిపని చేసి కుటుంబాన్ని నెట్టుకొస్తోంది. ఎంత పని చేసినా

కంపెనీలో తిట్లు వేధింపులే తప్ప మెచ్చుకునేది లేకపోవడంతో ఆ

బాధ తట్టుకోలేక యాదయ్య రాత్రిళ్ళు తాగి రావడం మొదలెట్టాడు.

పగలు ఎంత సౌమ్యుడిలా, మర్యాదస్తుడిలా పనికివెళ్ళే మనిషి

రాత్రయ్యే సరికి తూలుకుంటూ సైకిల్ మీద వస్తూంటాడు. నిద్రలో

పళ్ళు పటపటా కొరకడం, కనపడని శత్రువును శాపనార్థాలుపెడుతూ

బూతులు తిడుతుండేవాడు.. మొదట్లో దెయ్యం పట్టుకుందేమో అని

భయపడేది. కాని ఆ కోపం అంతా కంపెనీలోని మేనేజర్లు,

సూపర్ వైజర్లమీదని మాటల మాటల్లో తెలిసింది. ఆ బస్తీలో వున్న

కూలీ జనాలందరిది ఇదే బ్రతుకు. రాత్రయ్యేసరికి తాగుబోతుల

ప్రేలాపనలు, కొట్టుకోవడాలు, తిట్టుకోవడాలు, తోపులాటలు

నిత్యదృశ్యం. యాదయ్య తూలుతూ సైకిలు మీద వచ్చినా ఎవరూ

పట్టించుకోరు. అందరిళ్ళలోనూ అదే పరిస్థితి కావడంతో

ఒకరినొకరు అర్థం చేసుకున్నట్లుగా ప్రవర్తిస్తారు. ఒకరింట్లో

వండుకోకపోతే మరొకరు సాయం చేస్తారు. ఎవరికయినా సమస్యవస్తే

అందరూ ఒకటవుతారు.

అయితే కొన్ని నెలలుగా యాదయ్య ప్రవర్తనలో మార్పు

రావడం మొదలయింది. తాగడం మానలేదుకాని, స్పృహలోనే

ఇంటికి రావడం మొదలెట్టాడు. సాయంకాలం వేళల్లో కొత్త కొత్త

దోస్తులు వస్తున్నారు. చూస్తే చదువుకున్నవాళ్ళుగా, మర్యాదస్తులులాగే

వున్నారు. ఎప్పుడూ పేపరుకూడా చదవని యాదయ్య ఇంటికి

కరపత్రాలు తీసుకొస్తున్నాడు. ఒకసారి అవేంటవని నూకమ్మ అడిగింది

“ఇవా! బాంబులు...” అని పగలబడినవ్వాడు.

“ఛీ! నీ పరాచికం పాడుగాను! ఈ కాగితాల్లో ఏముంది

ఎందుకుతీసుకొస్తున్నావ్” అని కుతూహలంగా అడిగింది.

“ఇవి మామూలు కాగితాలు కావే! వీటిని చూస్తే మా

ఓనరుగాడు గజగజలాడుతున్నాడు. మన బ్రతుకుల్ని అడ్డంలా

చూపిస్తాయి ఇవి. మనం ఇన్నాళ్ళు బానిసల్లాగ ఎలా చాకిరి చేస్తుందీ,

మన కంపెనీ ఓనర్ ఎంత దోచుకుందీ ఆ లెఖిలన్నీ వున్నాయి.

చట్టప్రకారం మనం కూడా మనుషుల్లాగ బతికే అవకాశం వుంది

తెలుసా!” అని గర్వంగా చెప్పాడు. జీతాలు పెరుగుతాయనేసరికి



నూకమ్మకు ఎక్కడలేని సంతోషం వేసింది. చీకట్లో మగ్గిపోతున్న తమ కుటుంబానికి వెలుగునిచ్చే ఆ కాగితాలను పవిత్రంగా చూసింది. ఆ తరువాత వాటిని భద్రంగా గూట్లో దాచింది.

★★★★

యాజమాన్యం అంత తొందరగా దిగి రాలేదు. ఓనరుకున్న ధనబలం, రాజకీయ సంబంధాలతో కార్మికులను అణచివేయడానికి సిద్ధపడ్డాడు. ఇరవై సంవత్సరాలుగా కార్మికులను బానిసల్లాగ చూసినవాడికి వాళ్ళంతా ఐక్యమై యూనియన్ పెట్టడం మింగుడుపడలేదు. పారిశ్రామికవాడలోని యజమానుల సంఘంతో చర్చించాడు. ఆ వాడలో నానాటికి పెరుగుతున్న ఎర్రజెండా పరపతిని మొగ్గలోనే తుంచివేయాలని నిర్ణయం తీసుకున్నారు. పోలీసులతో ముందుగానే మాట్లాడుకున్నారు. ప్రతి నెలా మామూళ్ళముడుతుండడంతో పోలీసు స్టేషన్ కూడా యజమానులకే వత్తాసునివ్వడానికి రెడీ అయింది. యూనియన్ పెట్టడానికి కారణమయిన నాయకులను తొలగించారు. వాళ్ళు లేబర్ కోర్టుకు వెళ్ళారు. పత్రికల్లో టీవీల్లో కంపెనీ బండ్లారాన్ని బయటపెట్టారు. యూనియన్ నాయకత్వం కూడా యాజమాన్యం ఎత్తులకు పై ఎత్తులు వేయసాగింది. ఆ పారిశ్రామిక వాడల్లోని ఇతర కంపెనీ కార్మికులను ఐక్యం చేసి సంఘభావ కమిటీ వేసింది. ఐక్య ప్రదర్శన నిర్వహించింది. యాజమాన్యం ప్రచారడాడికి పూనుకుంది. ఇన్నేళ్ళుగా ప్రశాంతంగా పనిచేసుకుంటున్న కంపెనీలో బయటనుండి వచ్చిన ఎర్రజెండా నాయకులు అశాంతికి కారణమవుతున్నారని ఆరోపించింది. అమాయకులైన కార్మికులను రెచ్చగొట్టి కంపెనీ ఉత్పత్తికి భంగం కలిగిస్తున్నారని, వారిపై చర్యలు తీసుకోవాలని ప్రభుత్వాన్ని కోరింది. పోలీసులు రంగప్రవేశం చేసారు. యాజమాన్యం చూపించిన ఎర్రజెండా నాయకులను అరెస్టు చేసి బూటకపు కేసులను పెట్టారు. నాయకులు కోర్టులో బెయిలు తీసుకుని బయటకు వచ్చారు. యాజమాన్యం దిగివచ్చేవరకూ పోరాటం కొనసాగుతుందని, కార్మికుల చట్టాలు అమలు చెయ్యాలని, కనీస వేతనాలు ఇవ్వాలని, ఇఎస్ఐ, పిఎఫ్, సౌకర్యాలు కల్పించాలని డిమాండు చేసారు. యాదయ్య కూడా యూనియన్లో చురుగ్గా తిరుగుతున్నాడు. ఏడవ తరగతి వరకూ చదవడంతో కార్మికులకు కరపత్రాలు చదివి వినిపించేవాడు. సిటీలోని యూనియన్ ఆఫీసు మీటింగులకు రెగ్యులర్గా వెళ్ళేవాడు. సంవత్సరం కాలంగా రహస్యంగా సమావేశాలు పెడుతూ, ఇంటింటికీ తిరిగి ఆర్గనైజ్ చేసారు. ఎదురులేదనుకున్న యాజమాన్యానికి కాళ్ళకింద నీళ్ళు వచ్చేవరకూ తెలియలేదు. యాజమాన్యం అణచివేత చర్యలకు కార్మికులలో ఆగ్రహం ఒక్కసారిగా బద్దలయింది. యాజమాన్యానికి సమ్మెనోటీసు ఇచ్చారు.

ఇన్నాళ్ళు చెప్పుకింద తేలులా పడివున్న కార్మికులలో ఇంత చైతన్యం రావడం.. తమను చూస్తేనే బెదిరిపోయి పరుగులు తీసే వాళ్ళు గేట్ల ముందు నిలబడి స్లోగన్స్ ఇవ్వడం.. జండాలతో ప్రదర్శనలు చెయ్యడం చూసి యాజమాన్యం ఏ మాత్రం సహించలేకపోయింది. నాలుగురోజులు కడుపుమాడితే వాళ్ళే దిగివస్తారని లాకౌట్ ప్రకటించింది.

★★★★

ఆరోజు ఎప్పటిలాగానే కంపెనీ గేటు ముందు బైరాయించి

ధర్నా చేస్తున్న కార్మికులకు అనుకోని పరిస్థితి ఎదురయ్యింది. ఆ పారిశ్రామికవాడలో ఆదివారం శెలవు దినం కావడంతో పిస్ట్లు నడిచే కంపెనీలు తప్ప మిగతావన్నీ మూసివున్నాయి. ఉదయం తొమ్మిది గంటలయింది. గేటుదగ్గర యాదయ్యతో సహా ముప్పయి నలభై మందికంటే ఎక్కువ మంది లేరు. ప్రతిరోజు పది పదకొండు గంటలకు కాని కార్మికుల సంఖ్య పెరగదు. ఇళ్ళనుండి తీరిగ్గా వస్తున్నారు. అలాంటినమయంలో హఠాత్తుగా రెండు డిసియంలలో జనాలు ప్రత్యక్షమయ్యారు. కంపెనీ సీనియర్ మేనేజర్ రామచంద్రయ్య ఆ డిసియంల వెనక కారులో వచ్చినవాడు కంపెనీ గేటుముందుకు రాగానే ముందుకు వచ్చి కారాపాడు. అప్పటిదాకా ఏదో కబుర్లతో సందడిగా వున్న టెంట్లో ఒక్కసారిగా అగ్గిరాజుకుంది.

“కార్మికుల ఐక్యత వర్ధిల్లాలి!”... “మేనేజ్మెంట్ డౌన్! డౌన్!”... “గోబ్యాక్ గోబ్యాక్ మేనేజ్మెంట్ గోబ్యాక్”.... “కంపెనీ లాకౌట్ ఎత్తివేయాలి”.. “కార్మికుల సమస్యలు పరిష్కరించాలి..” ఉన్న నలభైమంది కంఠంలోని నరాలు తెగేలా సింహాల్లా గర్జించారు.

ముందే ప్లాన్ చేసుకున్నట్టు కంపెనీలోని సెక్యూరిటీ సిబ్బంది గేట్లు తెరిచి బయటకు పరుగెత్తుకు వచ్చారు. డిసియంల నుండి దిగిన లేబర్ను నడిపిస్తున్న గూండాల్లాంటి వ్యక్తులు చేతుల్లో కట్టెలతో అదిలిస్తూ ముందుకు దూసుకువచ్చారు. కార్మికులను ముందూ వెనుకా దిగ్బంధం చేసామని గర్వంతో కారులోంచి దిగాడు రామచంద్రయ్య.

“మర్యాదగా చెప్తున్నా! అడ్డుతొలగండి... ఇప్పటికీ అవకాశం ఇస్తున్నా... ద్యూటీలో చేరేవాళ్ళుంటే చేరండి... రేపటి నుండి మీ ఉద్యోగాలుండవు.. కొత్తవాళ్ళను తీసుకున్నాం.. కంపెనీ మూతపడితే ఆర్డర్లు ఏమీ కావాలిరా! చూస్తూ ఊరుకోవడానికి మేం గాజులు తొడుక్కోనిలేం.. కోట్ల రూపాయల కంపెనీని మూతపెడతారురా! బయటివాళ్ళ మాటలను విని నాశనం కాకండి. కోర్టు నుండి కూడా ఆర్డర్లు తెచ్చుకున్నాం.. కొత్త లేబర్ పెట్టుకుని కంపెనీని తెరుచుకోమంది..” అని అంటూ చేతిలో కాగితాలను గాలిలో ఊపుతూ గంభీరంగా పలికాడు. వెనక వున్న గూండాగాళ్ళు.. “వాళ్ళతో ఏం మాట్లాడతారు సార్!.. ఏయ్! అడ్డులేవండిరా.. లం.. కొడుకుల్లారా.. తిండెక్కువై బలిసిందిరా మీకు.. మీ అయ్య కంపెనీ అనుకున్నారా మూతపెట్టడానికి.. మంచిగా లేవకపోతే లేపేస్తాం” అని అంటూనే వెనక్కితిరిగి లేబర్తో “మీరేం చూస్తున్నారా! బొమ్మల్లాగ చూడ్డానికి వచ్చినా.. పనిచేయడానికి వచ్చినా.. లోపలికి పోండి.. ఎవడడ్డాస్తాడో చూస్తాం” అని దౌర్జన్యంగా అంటూ వాళ్ళను ముందుకు తోలారు.

ఆగ్రహంతో ఊగిపోయారు కార్మికులు. “అవాజ్దో హమ్ ఏక్ హై” అని దిక్కులు పిక్కటిల్లేలా నినాదాలిస్తూ చేతుల్లోని జండాకర్రలతో ఆ లేబర్ను అడ్డుకున్నారు. వీరావేశంతో రెచ్చిపోయారు. ఏళ్ళతరబడి అవమానాలు, వేధింపులు, అణచివేత అనుభవించిన ఆ కార్మికుల రక్తం మరిగిపోయింది. ఆగ్రహం ఆవేశం కట్టలు తెంచుకుంది. తూటాల్లాంటి మాటలతో బూతుల ప్రవాహం నిశ్శబ్దాన్ని ఛేదించింది.

“రండిరా! నా కొడుకుల్లారా! ఇవాళ మీరన్నా చావాలి.. మేమన్నా చావాలి..” అని ఆవేశంగా అంటూ ఆ గూండాగాళ్ళ మీదకురికారు. అప్పటిదాకా మేకపోతు గాంభీర్యం ప్రదర్శిస్తూ నిలబడ్డ ఆ సీనియర్ మేనేజర్ అనుకోని విధంగా కార్మికులు మెరుపుదాడికి దిగడంతో వాళ్ళ ఆవేశాన్ని చూసి బెదిరిపోయి గబుక్కున కారులో



దూరి డోర్లాక్ చేసుకున్నాడు. వెనక జనం ఉండడంతో కారు రివర్స్ చేయడం కుదరలేదు. కిరాయికొచ్చిన లేబర్ కాస్తా వాళ్ళ ఆవేశం చూసి ముందుకు రాకుండా వెనక్కుతగ్గి పరుగెత్తారు. ఒక్కొక్క కార్మికుడు పదిమందిపెట్టులా ఆ గూండాగాళ్ళతో తలపడ్డారు. తిండికిగతిలేని వాళ్ళలా కనపడే ఆ బక్కచిక్కిన కార్మికులలో ఆగ్రహవేశాలు లావాలా ఎగిసిపడ్డాయి. తలలు పగిలాయి. రక్తం చిందింది. రాళ్ళ వర్షం కురిసింది.

ఇంకా ప్రతిఘటిస్తే ప్రాణాలమీదకొస్తుందని గ్రహించిన ఆ గూండాగాళ్ళు నందు దొరకంగానే వలాయనం చిత్తగించారు. ఈగోలలోనే రామచంద్రయ్య కారుమీద కొందరు పడ్డారు. అద్దాలు పగిలాయి. ఆయనను జుట్టుపట్టుకుని బయటకీడ్చి నేలమీద పడేసి చావబాదారు. ప్రతిరోజు తమని రాచిరంపాన పెట్టిన ఆ నిరంకుశ అధికారిని తనివితీరా కాళ్ళతో తన్నారు. ఇష్టమొచ్చినట్లు బూతులు తిట్టారు... ఆ గలాటాతో వీధి మొత్తం మారుమ్రోగిపోయింది. ఇలాంటి పరిస్థితిని ముందుగానే ఊహించినట్లు పోలీసు జీపు ఒకటి సైరన్ మోగించుకుంటూ ఆ వీధి మలుపు తిరగడం కార్మికులకు కనిపించింది. దానితో వాళ్ళు వెనక్కి తగ్గి పక్కనున్న సందులెంబడి పరుగెత్తారు. క్షణాల్లో గేటుముందాగిన జీపులో నుండి దిగిన పోలీసులు ఆ అధికారి ప్రాణాలను రక్షించడానికి శ్రద్ధ చూపారు. ఒకళ్ళిద్దరు నందులెంబడి వరుగెత్తి కార్మికులను వట్టుకోవడానికి ప్రయత్నించారు. అదనపు బలగాలకు ఫోన్ చేయడంతో మరికొన్ని జీపులు ఆ పారిశ్రామికవాడను చుట్టుముట్టాయి.

“మరిప్పుడెట్లా.. పోలీసులు నిన్ను పట్టుకుపోతారా?” అని భయం భయంగా ఏడుపుగొంతుకతో అడిగింది నూకమ్మ. ఆమె మొహమంతా పాలిపోయింది.

“ఏం భయపడకు. ఇప్పుడే మన సిటి నాయకులతో మాట్లాడాము. కొన్నిరోజులు దొరక్కుండా ఉండమన్నారు.. ఆతరువాత బెయిల్ తీసుకొస్తామని చెప్పారు. నువ్వు పిల్లలు జాగ్రత్త.. పోలీసులు ఏ క్షణాన్నయినా మన ఇంటికి రావచ్చు. మన నాయకులు నీతో కూడా ఎప్పుడు సంబంధంలోనే వుంటారు. నేను రహస్యంగా వుండడానికి అన్ని ఏర్పాట్లు చేశారు. ఇన్నాళ్ళూ బానిసల్లా బతికాం.. యాజమాన్యమే తెగే దాకా తీసుకొచ్చింది. ఈరోజు మనం ఎదుర్కొకపోతే ఇక బతుకంతా బానిసల్లాగే పడుండాలి. మన కార్మికుల జీవితాల్లో ఈ కొట్లాటలు, పోలీసులు ఇవన్నీ మామూలే! ఆ కరపత్రాల్లో రాసింది విన్నావుకదా.. పోరాడితే పోయేదేమి లేదు. బానిససంకెళ్ళు తప్ప.. ఎర్రజెండా మనకు అండగా వుంటుంది. అదిగో ఏదో బూట్ల చప్పుడు వినపడుతోంది. వెంటనే తలుపు తీయకు. నేను దొడ్లోనుండి వెళ్ళిపోతా..” అని అంటూనే ఉద్వేగంగా నూకమ్మను దగ్గరకుతీసుకుని ప్రేమగా తలను నిమిరి ముద్దుపెట్టుకున్నాడు. కంటి నుండి రెండు చుక్కలు ఆమె తలమీద అక్షింతల్లా పడ్డాయి. కొద్దిపాటి బట్టలు, అవసరమయిన సామాగ్రిని చేతనంచితో సద్దుకొని దొడ్లో నుండి గోడదూకి వెళ్ళిపోయాడు యాదయ్య. ప్రతిఘటనోద్యమంలో తొలి అడుగువేసి అజ్ఞాతవాసంలోకి వెళ్తున్న ఆ కార్మిక వీరుడుని చమర్చే కళ్ళతో చూస్తూ స్థానికులూ నిలబడి పోయింది నూకమ్మ.

(యానాం రీజెన్సీ కంపెనీ, మానేసర్ మారుతి సుజుకి కంపెనీ సంఘటనలకు స్పందనగా)



## సమరయోధుడు

అలుపెరుగని సమర యోధుడు సమర్ ముఖర్జీ  
పీడిత జనుల గుండెల్లో చైతన్య స్ఫూర్తి సమర్ ముఖర్జీ  
త్యాగమే మూలధనంగా, సాహసమే సావాసంగా  
పోరాటమే నిత్యకృత్యంగా అనునిత్యం జీవించాడు  
ఊరుమారినా పేరుమార్చినా జైలుకెళ్ళినా  
ఒక్కటే ధ్యేయం అదే పార్టీ నిర్మాణం

పరపాలన మనకి వద్దంటూ పసితనంలోనే  
పికెటింగ్లు, విదేశీవస్త్ర దహనాలు చేసాడు  
నరనరాన జీర్ణించుకున్న దేశభక్తి జైలు పాలు చేసినా  
చదువుకు అంతరాయం కలిగినా,  
సోదరునితో జత కట్టి శాసనోల్లంఘన ఉద్యమంలోకి ఉరికాదు

ఎందరిదో త్యాగఫలం స్వాతంత్ర్యం  
పేదవాడికి అది అందని ద్రాక్ష ఫలం  
దొరతనం రంగుమారింది, దోపిడి పెరిగింది  
అవినీతి విజృంభించింది. మతతత్వం కోరలు విప్పింది  
ధనార్జనకు రాజకీయం రాజమార్గం అయ్యింది.

మనమంతా మిత్రులమే మన ఘర్షనలు వద్దన్నందుకు  
ఇరు మతాల వారి దాడికి గురయ్యాడు  
కాందిశీకులు కూడా మనుషులేనంటూ పునరావాసానికై  
పట్టుపట్టాడు  
నాటి కని విని ఎరుగని రైల్వే సమ్మెకు నాయకత్వం వహించాడు  
చట్టసభలలో కాంగ్రెస్ నిరంకుశ పాలనను నిరసించాడు  
కార్మికుల కష్టాలను రైతుల నష్టాలను నిత్యం నినదించాడు  
షిప్ యార్డ్ వేతన ఒప్పందం లాభం మూడు సున్నాలు  
తెచ్చిన మోసపూరిత నేతలను చితకొట్టిన  
కార్మికవర్గ చైన్యానికి జై కొట్టాడు  
ఓ మంచి వేతన ఒప్పందానికి సాయం అందించాడు  
కార్మికోద్యమంలో సిఐటియుకి తిరుగులేని స్థానం కల్పించారు.

పార్టీయే జీవితం కార్యకర్తలే కుటుంబం అంటూ బ్రహ్మచారిగానే  
ఉన్నాడు వాడు  
రవీంద్రనాథ్ ఠాగూర్, సుభాష్ చంద్రబోస్, జ్యోతిబసు  
వెలసిన గడ్డపై నేటికి ధృవతారగా వెలుగొందుతున్నారు  
కా॥ సమర్ ముఖర్జీ అందుకోండి

కార్మికుల నూరవ జన్మదిన శుభాకాంక్షలు

- ఎన్.కె. ఫిరూస్సేన్

హిందుస్థాన్ టైమ్స్ యార్డ్

- దినకర్



# చిల్లర వ్యాపారంలోకి విదేశీ బ్రహ్మరాక్షసులు

చిల్లర వ్యాపారంలోకి విదేశీప్రత్యక్ష నిధులను కేంద్ర ప్రభుత్వం అనుమతిస్తోంది. కాంగ్రెస్ పార్టీ అధ్యక్షురాలు శ్రీమతి సోనియాగాంధీ, ఆమె కుమారుడు శ్రీ రాహుల్ గాంధీ, దేశ ప్రధాన మంత్రి శ్రీ మన్మోహన్ సింగ్ లు చిల్లర వ్యాపారంలోకి బహుళబ్యాండ్స్ విదేశీపెట్టుబడిని హామీ పట్టి ఆహ్వానిస్తున్నారు. కేంద్ర ప్రభుత్వాన్ని బలపర్చే కొన్ని పార్టీలు వ్యతిరేకిస్తున్నా కూడా పట్టించుకోవడంలేదు. చట్ట ప్రకారం పార్లమెంటు అనుమతి పొందకుండానే విధానపరమైన నిర్ణయాలను చకచకా చేసుకుపోతున్నారు. తాము గతంలో వల్ల వేసిన 'ఆమ్ ఆద్య' నినాదానికి స్వస్తి పలుకుతున్నాము.

ఈ నేపథ్యంలో చిల్లర వ్యాపారంలో చిన్న చేపలను మింగే తిమింగలంలా ఎదిగిన "వాల్ మార్ట్"ను గురించి తెలుసుకోవాలి. ఈ వాల్ మార్ట్ అమెరికన్ ప్రజలను ఎలా దివాళా తీయిస్తున్నదో ఆ కథ నుండి మనం గుణపాఠం నేర్చుకోవాలి.

'వాల్ మార్ట్' అమెరికాలో జరిపే చిల్లర వ్యాపారం పరిశీలిస్తే, మొత్తం అమెరికాలో జరిగే మొత్తం చిల్లర వ్యాపారానికి 5 రెట్లు వాల్ మార్ట్ వ్యాపారం చేస్తోంది. ప్రతి వారంలోనూ అమెరికాలోని 10 కోట్ల మంది వినియోగదారులు వాల్ మార్ట్ ను దర్శించుకుంటారు. ప్రతి అమెరికన్ కుటుంబం సం॥లో 4 వేల డాలర్లు (సుమారు రు.32వేలు వాల్ మార్ట్ లో ఖర్చు చేస్తున్నది). 2010 సంవత్సరంలో చూసుకుంటే 421 బిలియన్ డాలర్లు (2లక్షల 23 వేల 130 కోట్ల రూపాయలు) ఆదాయం సంపాదించింది. ప్రపంచంలో 170 దేశాల జి.డి.పి. కన్నా వాల్ మార్ట్ ఆదాయం ఎక్కువ. ఈ 170 దేశాల జాబితాలో నార్వే, వెనుజులా, యునైటెడ్ ఎమిరేట్స్ వంటి దేశాలూ వున్నాయి. వాల్ మార్ట్ నే ఒక దేశంగా వూహించుకుంటే ఇది ప్రపంచంలో అతి పెద్ద జి.డి.పి. వున్న 23వ దేశంగా ఉంటుంది. ఒక్క అమెరికాలోనే వాల్ మార్ట్ కు 1100 కన్నా ఎక్కువ సూపర్ సెంటర్లున్నాయి. ప్రపంచ వ్యాపితంగా వాల్ మార్ట్ లో 20 లక్షల మంది ఉద్యోగులున్నారు. వాల్ మార్ట్ ను ఒక సైన్యంగా వూహిస్తే చైనా తర్వాత 2వ స్థానంలో వాల్ మార్ట్ వుంటుంది. ఈ లెక్కలు వాల్ మార్ట్ ఎంత పెద్ద బ్రహ్మరాక్షసిగా ఎదిగిందో తెలుపుతున్నాయి. అమెరికాను వాల్ మార్ట్ ఎలా దివాళా తీయిస్తున్నదో పరిశీలిద్దాం. వాల్ మార్ట్ జరిపే వ్యాపారమంతా విదేశాల నుంచి చౌకరేట్లలో తెచ్చి అమ్మేదే. ఒకే గొడుగు క్రింద వ్యాపార కార్యకలాపాలు నిర్వహిస్తూ, చౌకరేట్లతో విదేశీ ఉత్పత్తులను అమ్మటం వలన స్వదేశీ చిల్లరవ్యాపారం దివాళా తీసింది. లక్షలాది మంది చిల్లర వ్యాపారులు ఉపాధి కోల్పోయారు. చౌకలో విదేశీ ఉత్పత్తులు దిగుమతి చేసుకోవడం వల్ల అమెరికాలో ఆ సరుకుల్ని ఉత్పత్తి చేసే సంస్థలు దివాళా తీసాయి. వాటిలో పని చేసే వుద్యోగులు తమ పనిని కోల్పోయారు. ఇలా ఉద్యోగం కోల్పోయిన వారి సంఖ్య ఒక లక్షా 23 వేల మంది పైగా

వుంటుంది. 2001 నుండి 2006 మధ్య కాలంలో వాల్ మార్ట్ - చైనాల మధ్య జరిగిన వ్యాపారం 9 బిలియన్ డాలర్లు (రు.4770 కోట్ల రూపాయలకి) పెరిగింది. అమెరికా ఆర్థిక వ్యవస్థ సంక్షోభం లోకి నెట్టబడుతోంది. ఒక వైపు నిరుద్యోగం పెరుగుతోంది. మరో వైపు అమెరికా అప్పుల భారమూ పెరుగుతోంది.

ఇక వాల్ మార్ట్ లో ఉద్యోగుల పరిస్థితి బాగుందా అని ప్రశ్నిస్తే అదీ లేదు. వాల్ మార్ట్ ఉద్యోగులు, వారి పిల్లలకు ప్రభుత్వం పేద ప్రజలకు అందించే వైద్య సౌకర్యాలను మాత్రం పొందవలసి వుంటున్నది. (MEDICID) వాల్ మార్ట్ వారికిచ్చే వైద్య సదుపాయం ఏమీ లేదు. ఇక వాల్ మార్ట్ సి.ఇ.ఓ. (చీఫ్ ఎగ్జిక్యూటివ్ ఆఫీసర్) జీతం ఎంత వుందో చూడండి! వాల్ మార్ట్ లో పనిచేసే ఒక ఉద్యోగికి సంవత్సరం మొత్తం పనిచేస్తే ఎంత మొత్తం వస్తుందో అంత మొత్తం సి.ఇ.ఓ. గార్కి ఒక గంట పనికి ముట్టచెప్తారు. వాల్ మార్ట్ వ్యవస్థాపకులు శ్యామ్ వాల్టన్ కుటుంబీకులు ఆరుగురి ప్రస్తుత ఆస్తులు అమెరికాలో నివసిస్తున్న 30శాతం ప్రజల ఆస్తులకు సమానం.

వాల్ మార్ట్ మరో దందానూ గమనించాలి. 2011 సంవత్సరంలో పొలిటికల్ లాబీయింగ్ కోసం 7.8 బిలియన్ డాలర్లు ఖర్చు చేశారు. (4134కోట్ల రూపాయలు) తమ వ్యాపారాలకు ప్రభుత్వం నుండి, ప్రభుత్వ అధికారుల నుండి ఆటంకాలు కలగకుండా, ప్రభుత్వం తమకు అనుకూలమైన నిర్ణయాలు తీసుకునేందుకు చేసే ఖర్చునే "పొలిటికల్ లాబీయింగ్" అని ముద్దుగా పిలుస్తున్నారు. అంటే ఇది లంచాలను దండిగా మేపటమే.

- ఓ పిల్లవాడు ఇద్దరు కిలాడీలకు జన్మించాడట. తల్లి కడుపు నుండి బయటపడుతున్నప్పుడే ప్రసవ సమయంలోనే మంత్రసాని చేతి వుంగారాన్ని కొట్టేశాడని ఒక కథ చెప్తారు. దానిని మించిందే వాల్ మార్ట్ కథ. వాల్ మార్ట్ దేశంలోకి అడుగు పెట్టడంతోనే 10 లక్షల కోట్లు అనుమతులు లేకుండా ప్రవేశపెట్టిందనే ఆరోపణలను ఇ.డి. (ఎన్ ఫోర్స్ మెంట్ డైరెక్టరేట్) విచారిస్తోంది. ఇది పూర్తిగా దేశంలోకి ప్రవేశిస్తే పాలకవర్గం పగ్గాలు ఉత్తర క్షణంలోనే వారి చేతిలోకి మారనున్నాయి. వ్యవసాయమంతా వారి చెప్పుచేతుల్లోకి పోయి మన రైతులు దివాళాతీస్తారు. విదేశాల నుండి చౌకగా దిగుమతి అయిన సరుకులను వారు మార్కెట్ లోకి దింపుతారు. మన స్వదేశీ చిన్న, మధ్యతరహా పరిశ్రమలకు మార్కెట్ లేక మూత పడతాయి. కార్మికులు పనులు కోల్పోయి వీధులలోకి నెట్టబడతారు.

అందువల్ల చిల్లర వ్యాపారంలోకి విదేశీ పెట్టుబడుల (ఎఫ్ డిఐ) ప్రవేశాన్ని కార్మికవర్గం తీవ్రస్థాయిలో నిరసన వ్యక్తం చేయాలి. ప్రభుత్వ విధానాన్ని తిప్పికొట్టాలి.

- సి. రాజారావు



# నిర్బంధాన్ని సహితం ఎదిరించి పోరాటము , విస్తృత ప్రజామద్దతు

## యానాం రీజెన్సీ కార్మికుల విజయ రహస్యమిది

యానాం రీజెన్సీలో జరిగిన సంఘటనలు జనవరి 27న జాతీయ మీడియాను ఆకర్షించాయి. అయితే అక్టోబరు నెలలో కూడా ఆసక్తికరమయిన ఘటన జరిగినా అవి పెద్దగా మీడియా దృష్టికి రాలేదు.

జనవరి 27 తదుపరి జరిగిన ఘటనలకు బాధ్యులుగా చేస్తూ యానాం సబ్ - ఇన్స్పెక్టర్ వీరభద్రస్వామి, సర్కిల్ ఇన్స్పెక్టర్ పెరియస్వామిలను అరెస్టు చేశారు. మరో 15 మంది ఉన్నతస్థాయి పోలీసు అధికారులకు సిబిఐ సమన్లు జారీ చేసింది. అందులో డి.ఎస్.పి, ఇన్ఛార్జి ఎస్.పి., ఎస్.పి(సిఐడి),ఐజి, డిఐజి మొదలైన వారున్నారు.

అక్టోబర్ 23న సబ్ ఇన్స్పెక్టర్ వీరభద్రస్వామి, సర్కిల్ ఇన్స్పెక్టర్ పెరియస్వామిలను సెక్షన్ 304 క్రింద అరెస్టు చేశారు. కార్మిక నాయకుడు మురళి మరణం వీరిరువురిని బాధ్యులను చేసి అరెస్టు చేశారు. నిజానికి అంతకంటే వారం రోజుల ముందే ఈ పోలీసు అధికారులు ఇరువురు ఊహించని విధంగా వేరే కారణాల వలన అరెస్టు అయ్యారు. యజమాని చంద్రశేఖర్ మరణానికి బాధ్యులను చేస్తూ అమాయకులపై తప్పుడు కేసులు పెట్టినందుకు, తప్పుడు సాక్ష్యాలు సృష్టించినందుకు అరెస్టు అయ్యారు. కార్మికవర్గానికి ఇదొక విజయం. అక్రమ లాకౌట్ ఎత్తివెయ్యాలని పాండిచ్చేరి ప్రభుత్వం కంపెనీకి ఆదేశాలు జారీ చేసింది. ఇది ఇంకో విజయం. ఈ విజయాలు ఎలా సాధ్యమయ్యాయి? యూనియన్ నకు గౌరవాధ్యక్షుడైన పార్లమెంటు సభ్యుడు హర్షకుమార్ కు ఈ విజయంలో వీసమెత్తు పాత్ర లేనే లేదు. ఈ విజయాల వెనుక ఎంతో తీవ్రమైన నిర్బంధం ఎదుర్కొన్న పోరాటం, కార్మికుల త్యాగాలు వారికి అండగా నిలిచిన సిఐటియు కృషి ఉన్నది.

నాజీలు, యూదులను వేటాడినట్టే కార్మికుల్ని పోలీసులు వేటాడేవారు. ప్రతి రోజు పోలీసు వాహనాలు గ్రామాల వెంటబడి భయోత్పాతాన్ని సృష్టించాయి. 55 మందిని అరెస్టు చేశారు. 307, 302 సెక్షన్లను పెట్టడం వలన 3 నెలలు పైబడి రిమాండ్ లో మగ్గిపోయారు. రిమాండ్ లో నున్న చప్పిడి శ్రీకాంత్ ను జైలు తీసుకువచ్చి నేరం ఒప్పుకోమని చిత్రహింసలు పెట్టారు. ఎం.డి. ఖాన్ ను యానాం సబ్ జైలు నుండి పాండిచ్చేరి తీసుకుపోయి తీవ్ర చిత్రహింసలకు గురి చేశారు. ఫలితంగా ఆయన మతిస్థిమితం కోల్పోయారు. పదేపదే తన కొడుకు కోసం వస్తున్న పోలీసు వాహనాలను చూసి కాజులూరు మండలంలో గోపి అనే కార్మికుడి తల్లి పక్షవాతానికి గురయింది.

నాగేశ్వరరావు అనే కార్మికుడి తండ్రి గుండెపోటుకు గురయి మరణించారు. సబ్ జైలులో 3 నెలలకు పైగా గడిపిన తరువాతనే బెయిలు లభించింది. బెయిలుపై విడుదలయినవారు మరుసటి రోజు నుండే పోలీస్ స్టేషన్ లో సంతకాలు చెయ్యాలి. అది కూడా మూడు పోలీస్ స్టేషన్ లో సంతకాలు చెయ్యాలి. మూడు

చోట్ల ఉదయం 9 గంటలకే చెయ్యాలి. అది కూడా ఇక్కడ కాదు, ఎనిమిది వందల కిలోమీటర్ల దూరంలో వున్న పాండిచ్చేరిలో అంటే అక్కడే నివాసముండాలి. ఇలా 45 రోజుల పాటు చప్పిడి శ్రీకాంత్ కు ఇంకా ఆశ్చర్యకరమైన బెయిలు, కొద్దిగా మాత్రమే తేడాతో బెయిలు లభించింది. ఉదయం 9గంటలకు కాకినాడ వన్ టౌన్ లో, మధ్యాహ్నం 4 గంటలకు గ్రాడ్ బజారు పోలీస్ స్టేషన్ సంతకం చెయ్యాలి. రెండింటి మధ్య దూరం కేవలం ఎనిమిది వందల కిలోమీటర్లు ఎందుకంటే మొదటిది తూర్పుగోదావరి జిల్లాలో, 2వది పాండిచ్చేరిలోను ఉన్నది. ఈ బాధలు, పోలీసుల వేధింపులు భరించలేక దాదాపు వెయ్యి మంది అజ్ఞాతవాసంలోకెళ్లిపోయారు. గ్రామాలు, మండలాలు, జిల్లాలు దాటి తలదాచుకోవాల్సి వచ్చింది. ఈ నిర్బంధం దాదాపు 6 నెలలపాటు కొనసాగింది.

ఇలాంటి నిర్బంధం మధ్య పై విజయాలు ఎలా సాధ్యమయ్యాయి? సిఐటియు పాత్ర చాలా కీలకమైనది. నిర్బంధాన్ని ఎదిరించి, పట్టువిడవకుండా మనం చేసిన కృషి చాలా ముఖ్యమైనది. విజయాలు వాటంతట అవేరావు : ఘటన జరిగిన రోజునే రాష్ట్ర సిఐటియు కార్యదర్శి ఎ.వి.నాగేశ్వరరావు, 2వ రోజు సుధాభాస్కర్లు వచ్చి మురళి మోహన్ అంతిమయాత్రలో పాల్గొన్నారు. కార్మికులకు అండగా ఉంటామని కోర్టు ఖర్చు యావత్తు ఖర్చులు తామే భరించుతామని బహిరంగ సభలో ప్రకటించారు. కష్టకాలంలో తమ కోసం నిలబడే వారుంటారనే విషయం కార్మికులకు కొండంత ధైర్యానిచ్చింది. సిఐటియు తన మాట నిలబెట్టుకున్నది. బెయిలు కోసం పాండిచ్చేరిలో ఇరువురు లాయర్లను, బెయిలుపై ముద్దాయిలను బయటికి తీసుకురావటానికి యానాంలో మరో లాయర్ ను, ఇతర విషయాలు చూసేందుకు కాకినాడలో మరో లాయర్ ను ఏర్పాటుచెయ్యడం జరిగింది. ఈ కాలంలో సిఐటియు చొరవతో విశాఖ స్టీల్ ప్లాంట్ నుండి అన్ని కేంద్ర కార్మిక సంఘాలతో కూడిన ప్రతినిధి వర్గం మరో దఫా, సిఐటియు ప్రతినిధి వర్గం ప్రభుత్వాధికారులను కలవడం జరిగింది. సి.పి.ఐ(ఎం) నాయకత్వాన వామపక్షాల ప్రతినిధి వర్గం కూడా అధికారులను కలిసింది. రాష్ట్రంలోనూ మానవహక్కుల బృందం కూడా అధికారులను కలిసింది. ఇతర రాష్ట్రాల మానవహక్కుల బృందాలు కూడా మనతో ఇంటర్ నెట్ ద్వారా సంబంధాలు పెట్టుకొని వారు కూడా పర్యటించారు. వీరందరి పర్యటనలు, వారు అధికారులపై చేసిన వత్తిడి కొంత ప్రభావం కలుగ చేసింది. వీరే కాకుండా తమంత తాముగా వచ్చిన వారు కొందరున్నారు. అనేక మంది వచ్చేట్టుగా సి.పి.ఎం., సిఐటియులు సమన్వయం చేయడం జరిగింది. వీరందరి ఒత్తిడి సహకారం కార్మికులు విజయం సాధించడానికి ఉపయోగపడింది. పట్టు వదలకుండా ఐక్యంగా పోరాడితే విజయాలు వస్తాయని యానాం పోరాటం రుజువు చేసింది.

- శేషబాబ్జి



# అమెరికా అండతోనే పాలస్తీనా పై దాడికి దిగిన ఇజ్రాయెల్

అమెరికా యిస్తున్న ఊతంతో ఇజ్రాయెల్ ప్రభుత్వం కొన్నాళ్లుగా పాలస్తీనాపై చీటికిమాటికి కాలుదువ్వుతున్న విషయం తెలిసిందే. ఇప్పుడు అంతపనీ చేసింది. పాలస్తీనాలో భాగమైన గాజా ప్రాంతంపై క్షిపణులు, బాంబులతో నవంబరు 14న దాడి చేసింది. ముఖ్య నాయకునితో సహా ముగ్గురు చనిపోయారు. మరిన్ని దాడులు చేయటానికి పదాతి దళాలను సన్నద్ధం చేస్తున్నది. ఈ పరిణామాల్లో ఐక్యరాజ్య సమితి భద్రతామండలి 14వ తేదీ రాత్రి అత్యవసరంగా సమావేశమైంది. ఈజిప్టు అధ్యక్షుడు తన రాంబూరిని ఇజ్రాయెల్ నుండి వెనక్కు పిలిపించాడు. ఇజ్రాయెల్ దాడిని అమెరికా బలపర్చింది. ఈజిప్టు ప్రధాని నవంబరు 16న గాజా ప్రాంతానికి వెళ్లారు. పాలస్తీనా యోధులకు మద్దతు తెలిపారు. దాడులను తక్షణం ఆపించాలని రష్యా అధ్యక్షుడు పుతిన్ అన్నాడు. ఇజ్రాయెల్ చేస్తున్న దాడులను ఆపు చేయించాలని అలీనోద్యమం కోరింది. ఈ మేరకు ఇరాన్ ప్రకటన చేసింది. అయినా యుద్ధోన్మాది అమెరికా తన యుద్ధనౌకను ఇజ్రాయెల్ కు దగ్గరగా మధ్యధరా సముద్ర తీరానికి పంపింది. ఇజ్రాయెల్ చేసిన దాడుల్లో 130 మంది పాలస్తీనా వాసులు చనిపోయారు.

ప్రస్తుత ప్రపంచ పరిస్థితులను సమర్థవంతంగా చక్కదిద్దాలంటే ఐక్యరాజ్యసమితి, భద్రతామండలి నిర్మాణంలో మార్పులు తేవాలని క్యూబా ప్రతినిధి వర్గం లోగడనే చేసిన తన ప్రతిపాదనను మరొకసారి నొక్కి చెప్పింది. నవంబరు 16న క్యూబా ప్రతినిధి ఈ విషయమై ప్రసంగించారు.

ప్రస్తుతం భద్రతా మండలిలో వీటో ప్రయోగించే హక్కు అరాచక శక్తుల, అప్రజాస్వామ్య శక్తుల చేతుల్లో కూడ వుందని, అందువల్ల వీటో హక్కును రద్దు చేయాలని భద్రతామండలి సభ్యుల సంఖ్యను పెంచడానిని విస్తృతపర్చాలని క్యూబా ప్రతినిధి చెప్పాడు. అంతర్జాతీయ శాంతి, సుస్థిరతకు ఈ మార్పు అవసరమని చెప్పారు. లోగడ వెనిజులా అధ్యక్షుడు హ్యూగో ఛావెజ్ కూడా ఐరాస వేదికపై మాట్లాడుతూ ఐరాస నిర్మాణంలో మార్పులు తేవాలని కోరాడు. భారత దేశం, మరి కొన్ని దేశాలు కూడా మార్పులు అవసరమని ప్రస్తావించారు.

★★★★

## జపాన్ లో ఆదాయాన్ని మింగేస్తున్న అప్పు

ప్రపంచంలో ఆర్థికంగా బలంగా వున్న దేశాల్లో మొదటిది అమెరికా, రెండవది చైనా, మూడవది జపాన్ గా వుండేవి. పెట్టుబడిదారీ వ్యవస్థ గొప్పతనం గురించి చెప్పాలంటే జపాన్ ను చూడండి అంటూ భారత దేశంలో పెట్టుబడిదార్లు కూడా మెచ్చుకుంటూ వుండేవారు.

ఇప్పుడు పరిస్థితి మారిపోయింది. జపాన్ సంక్షోభంలో చిక్కుకుపోయింది. సంక్షోభాన్ని తట్టుకుని నిలబడింది చైనాయే అని అందరూ చెబుతున్నారు. ఆర్థికమాంద్యం ప్రభావం జపాన్ లో

రాజకీయాలపై కూడ పడింది. ప్రధాని నోయిడా గడువుకు ముందే పార్లమెంటు దిగువ సభను రద్దు చేశారు. డిశంబరులో ఎన్నికలు జరుగుతవి. ప్రధాని నోడాది తెమోక్రటిక్ పార్టీ. ఎన్నికల్లో అది చిత్తు కావటం ఖాయం అని రాజకీయ విశ్లేషకులు అంచనా. అమెరికా ఆదాయంలో 100 శాతం అప్పులకు పోగా గ్రీసులో అది 150 శాతం, ఇటలీలో 120 శాతం, జాపాన్ లో 230 శాతంగా వుంది. ఆర్థిక సంక్షోభం ఫలితంగా ఎక్కువగా నలిగిపోయింది జపాన్ కార్మికవర్గం.

\*\*\*\*\*

## అమెరికా ప్రజాస్వామ్యం దేవతా వస్త్రాల లాంటిదే

ఆధిపత్య అమెరికా అహంకారంతో పొరుగునే వున్న చిన్న దేశం క్యూబాపైన క్రూరమైన, అనాగరికమైన ఆర్థిక ఆంక్షలు, నిషేధాలు విధించి గడచిన 50 ఏళ్లుగా అమెరికా పలు బాధలకు గురిచేసింది.

తనను అమెరికా వేధిస్తున్న విధానాన్ని ఐక్యరాజ్యసమితి వేదికపై నిరంతరం బట్టబయలు చేస్తూనే వున్నది. ఐరాస సభ్యదేశాలకు నచ్చుచెపుతూ ఆదేశాల మద్దతును పెంచుకుంటూ వస్తున్నది. 1992 సంవత్సరం నుండి ఐరాస జనరల్ అసెంబ్లీ వేదికపై క్యూబా ప్రతినిధి ఆంక్షలు ఎత్తివేయాలని తీర్మానం ప్రతిపాదిస్తునే వున్నారు. క్యూబాకు అనుకూలంగా ఓట్లు పెరుగుతున్నవి. వ్యతిరేక ఓట్లు తగ్గుతూ పోతున్నవి. 1992 నుండి 2012 వరకు 21 సార్లు క్యూబా తీర్మానం ఓటింగ్ జరిగింది.

1992లో క్యూబాకు అనుకూలంగా పడిన ఓట్లు 51, వ్యతిరేకంగా 3 ఓట్లు, గైర్బాజరు ఓట్లు 71 అయితే, 2012 నాటికి అనుకూలం 188, వ్యతిరేకం 3, గైర్బాజరు 3 ఓట్లు. క్యూబాకు అనుకూలంగా ఓట్లు క్రమేణా పెరిగింది. వ్యతిరేక ఓట్లు 2,3,4గా నిలకడగా వుంది.


క్యూబాను వ్యతిరేకించకపోతే అమెరికా గుడ్లు ఉరుముతుందనో, క్యూబాకు అనుకూలంగా సత్యం వైపు ఓటు వేయపోతే తమ దేశాల్లో చిన్న చూపు చూస్తారనో, ఓటింగ్ లో పాల్గొనకుండా ముఖం చాటుచేసి గైర్బాజరైన దేశాల సంఖ్య క్రమేణా తగ్గింది. ఏదిఏమైనా బొడ్డుకు మసి రాసుకుని అమెరికాకు అనుకూలంగా నిలబడిన దేశాలు రెండేరెండు. అమెరికా ఉసికొల్పుతుంటే పాలస్తీనా మీదకు మాటిమాటికి దురాక్రమణల దాడులు జరుపుతున్న ఇజ్రాయెల్ ఒకటి. ఉరూపేరులేని పోలూ దేశం రెండవది. 50 ఏళ్లలో అమెరికా అధ్యక్షులు 11 మంది మారారు. అధికార పీఠం మీద ఎవరు కూర్చున్నా యుద్ధాలు కొనసాగించారు. ప్రజాస్వామ్యం అంటే నియంతృత్వమే అని ఆచరణలో రుజువు చేశారు. దేవతా వస్త్రాలు కట్టుకున్నానని మురిసిపోయి నవ్వులపాలయిన మహారాజుల్లాగ నగ్నంగా నిలబడ్డారు.

- పర్వ సత్యనారాయణ



## గ్రామ పంచాయితీ పన్నుల వసూళ్లకు పంచాయితీ సిబ్బంది వేతనాలకు ముడిపెట్టడం అన్యాయం

24.11.12 న గ్రామ పంచాయితీ వర్క్స్ యూనియన్ రాష్ట్ర ప్రధాన కార్యదర్శి కొల్లాపురం కోటిలింగం అధ్యక్షతన సిఐటియు వరంగల్ జిల్లా కార్యాలయంలో ప్రజాసంఘాల రౌండ్ టేబుల్ సమావేశం జరిగింది.



ఈ సమావేశంలో ఈ క్రింది డిమాండ్లను పరిష్కరించాలని కోరారు.

1. జి.ఓ.నెం 11 ప్రకారం కనీసవేతనాలు ఇవ్వాలి.
2. జి.ఓ. నెం 370 ప్రకారం మైనర్ గ్రామ పంచాయితీలలో వేతనాలు అమలు చేయాలి.
3. జిల్లాలో గల బకాయి వేతనాలు వెంటనే చెల్లించాలి.
4. పి.ఎఫ్., ఇ.ఎస్.ఐ సౌకర్యం కల్పించాలి.
5. రాష్ట్ర ప్రభుత్వ జి.ఓ.లను అమలు చేయించాలి. వాటి అమలుకై జిల్లాలో “మానిటరింగ్” కమిటీ వేయాలి. అమలుకు 3 నెలలకోసారి సమీక్షించాలి. జిల్లా యూనియన్ కోశాధికారి చాగంటి వెంకటయ్య వందన సమర్పనతో సమావేశం ముసిగింది. ★

## ఆటో కార్మికుల సమస్యలు పరిష్కరించాలి

నెల్లూరు జిల్లా ఆటో కార్మిక సంఘం (సిఐటియు అనుబంధం) నగర కమిటీ ఆధ్వర్యంలో నవంబర్ 20న నెల్లూరు గాంధీబొమ్మ సెంటర్ నుండి కార్మికుల ప్రదర్శన, కలెక్టర్ ఆఫీసు వద్ద ధర్నా నిర్వహించారు. కార్యక్రమంలో ఆటో కార్మిక సంఘం నగర ప్రధాన కార్యదర్శి ఎస్.కె. బషీర్ అహ్మద్ మాట్లాడుతూ నిరుద్యోగ యువతకి ఉపాధిరంగంగా ఆటో రంగం వున్నది. 95 శాతానికిపైగా ఫైనాన్స్ కంపెనీల ద్వారా అప్పులు చేసి ఆటోలు కొని నాడుతున్నారు. ఆటో బాడుగలు, పెంచిన డీజిల్ ధరలతో నిత్యావసరవస్తువుల ధరలతో తీవ్ర ఇబ్బందులు ఎదుర్కొంటున్నారు.

ఇవి కాక, ఆర్టీసి, పోలీసుల దాడులు, అధిక ఫైన్లతో ఆటో కార్మికులు చితికిపోతున్నారు. వీరికి సంక్షేమం లేదు. ప్రభుత్వం ఆటో కార్మికుల సంక్షేమ బోర్డుని ఏర్పాటుచేయాలన్నారు. అధికారులను కోరారు. సిఐటియు

నెల్లూరు నగర కార్యదర్శి కత్తి శ్రీనివాసులు మాట్లాడుతూ నగరంలో ఆటోలకు పార్కింగ్ స్థలం, చదువుతో సంబంధంలేకుండా నైపుణ్యం కలిగిన ప్రతి ఒక్క కార్మికుడికి లైసెన్సులు, బ్యాడ్జీలు ఇవ్వాలని ప్రైవేట్ ఫైనాన్స్ దోపిడీని అరికట్టాలని పోలీసు ఆర్డీవ్ దాడులు ఆపాలని కోరారు. ఈ కార్యక్రమంలో నగర అధ్యక్షులు సి.హెచ్. దేవదాసు సి.పి.ఎం పార్టీ నగర కార్యదర్శి కా|| మాదాల వెంకటేశ్వర్లు, సిఐటియు 3వ జోన్ అధ్యక్షులు జె. తిరుపాలయ్య, సిఐటియు నగర అధ్యక్షులు ఎస్.మురళికృష్ణ, ఆటో కార్మిక సంఘం జిల్లా కార్యదర్శి జె.లక్ష్మీనరసయ్య, నగర నాయకులు శ్యాంసన్, కె. సురేష్, బి.ఎస్.రాజు, బాబురావు, రత్నం, సుబ్బయ్య, 3వ జోన్ ఆటో కార్మిక సంఘం అధ్యక్ష, కార్యదర్శి శంకర్, ఎం.సుధాకర్, స్టాండ్స్ నాయకులు లక్ష్మీనరసింహాచారి, ఎస్.కె.మీరా, ఎస్.కె. సాబ్ జాన్, మురళి, విల్సన్ మరియు ఆటో కార్మికులు పాల్గొన్నారు. ★



# జాతీయ మాన్యుఫాక్చరింగ్ జోన్లు, యస్.ఇ.జడ్లు - కార్మిక చట్టాల్లో సవరణలు

జాతీయ మాన్యుఫాక్చరింగ్ జోన్లలో కార్మిక చట్టాలు అమలు కాకుండా చూసేందుకు కేంద్ర యు.పి.ఏ. ప్రభుత్వం తన ప్రయత్నం ప్రారంభించింది. సెప్టెంబరు 18, 2012న ఢిల్లీలో జరిగిన త్రైపాక్షిక సమావేశంలో పారిశ్రామిక వివాదాల చట్టంలోని సెక్షన్ 25 ఎఫ్ఎఫ్ఎఫ్(1ఎ)ను సవరించి జాతీయ మాన్యుఫాక్చరింగ్ జోన్లకు కూడా దాన్ని వర్తింపజేయాలని ప్రతిపాదించింది. ఇందులో వున్న ప్రమాదాన్ని గుర్తించిన సిఐటియు, ఇతర కార్మిక సంఘాలు ప్రభుత్వ ప్రతిపాదనను తిరస్కరించాయి. ఈ సెక్షన్ను మాన్యుఫాక్చరింగ్ జోన్లకు అమలు చేయటాన్ని అంగీకరించటం అంటే మూసివేతకు ముందు ప్రభుత్వ అనుమతి తీసుకోవాలన్న సెక్షన్ 25(0)ను ఎందుకు పనికిరాకుండా చేయటమేనని భావించాయి.

## ఏమిటి ప్రమాదం?

పారిశ్రామిక వివాదాల (ఐడి) చట్టంలోని 25ఎఫ్ఎఫ్ఎఫ్(1ఎ) గనులకు సంబంధించినది. ఒక గనిలో ఖనిజం కనుక అయిపోతే అది ఆటోమేటిక్ గా మూతపడుతుంది. ఇది మూసివేత క్రిందికి రాదు. అందుకని ప్రభుత్వం నుండి ముందస్తు అనుమతి తీసుకోవసరం లేదు. కానీ కార్మికునికి అప్పటి వరకూ ఇస్తున్న వేతనాలు, ఇతర బెనిఫిట్లతో ప్రత్యామ్నాయ ఉపాధి చూపించాలి. లేనట్లయితే చేసిన సర్వీసులో ప్రతి సంవత్సరానికి 15 రోజుల వేతనాన్ని నష్టపరిహారంగా ఇవ్వాలి.

జాతీయ మాన్యుఫాక్చరింగ్ జోన్లలో గనులుండవు. ఉత్పత్తి పరిశ్రమలుంటాయి. ఐ.డి. చట్టాన్ని సవరించి 25ఎఫ్ఎఫ్ఎఫ్(1ఎ)ను వీటికి వర్తింపజేయటం అంటే పరిశ్రమలను యజమానులు తమ ఇష్టం వచ్చినట్లు ప్రభుత్వ అనుమతి లేకుండా మూసివేసుకోవటానికి హక్కు ఇచ్చినట్లే. యజమానులు కోరుకున్నట్లుగా ప్రభుత్వం వ్యవహరిస్తోంది. కార్మిక హక్కులను కాలరాసే ప్రయత్నం చేస్తోంది.

## ప్రమాదం ఇంతటితో సమసి పోలేదు

కార్మిక సంఘాలు తమ తిరస్కరణను తెలియజేసినంత మాత్రాన ప్రభుత్వం చట్ట సవరణ ప్రతిపాదనను వెనక్కి తీసుకుంటుందని చెప్పలేము. కేంద్ర యుపిఎ ప్రభుత్వ మంత్రివర్గం ఆమోదించిన జాతీయ మాన్యుఫాక్చరింగ్ జోన్ల విధానం ప్రకారం కొత్తగా జాతీయ మాన్యుఫాక్చరింగ్ జోన్లు రావటమేగాక, ఇప్పటికే వున్న యస్.ఇ.జడ్లు, వాటి బయట వుండే పరిశ్రమలను కూడా కలిపి జాతీయ మాన్యుఫాక్చరింగ్

జోన్లుగా ప్రకటించవచ్చు. అంటే పారిశ్రామిక రంగం మొత్తాన్ని భవిష్యత్లో నయినా నేషనల్ మాన్యుఫాక్చరింగ్ జోన్లలోకి తెచ్చే ప్రమాదం వుంది.

జాతీయ మాన్యుఫాక్చరింగ్ జోన్ల విధానంలో కార్మిక చట్టాలకు సంబంధించిన ప్రతిపాదనలు అమలులోకి వస్తే కార్మికులు ఆధునిక బానిసత్వంలోకి నెట్టబడతారు. ఈ ప్రతిపాదనల ప్రకారం మహిళాకార్మికుల్ని మూడు షిఫ్టుల్లోనూ పనిచేయించుకోనివ్వాలి. కార్మికుల ఉపాధి తాత్కాలిక ప్రాతిపదికనే వుండాలి. కార్మికుల్ని ఇష్టమొచ్చినట్లు తగ్గించుకునే అధికారముండాలి. షిఫ్టు పనిగంటలు యజమాని ఇష్టానుసారంగా వుండాలి. కార్మిక సంక్షేమ చట్టాలకు మంగళం పాడి వాటి స్థానంలో సామాజిక భద్రతా వలయాన్ని పెట్టాలి. (ఒకేసారి చచ్చిపోకుండా) మాన్యుఫాక్చరింగ్ జోన్లలోని పరిశ్రమలన్నీ శాశ్వత ప్రాతిపదికన ప్రజాప్రయోజన సర్వీసులుగా గుర్తించబడాలి. (ఈ పరిశ్రమల్లో ఏ ప్రజాప్రయోజనం వుంది?)

సర్వీసు కండీషన్లు మార్చాలంటే ముందుగా నోటీసు ఇవ్వాలన్న ఐ.డి. చట్టంలోని 9(ఎ) నుండి మినహాయింపు. పనిగంటలు, వారాంతపు శెలవులకు సంబంధించిన ఫ్యాక్టరీ చట్టంలోని సెక్షన్ 51, 52, 54, 56ల నుండి మినహాయింపు. స్టాండింగ్ ఆర్డర్స్ లో పని గంటలు, వేతనాలు, షిఫ్టు షెడ్యూల్ ప్రకటనల నుండి మినహాయింపు. 1956 టి.యు. చట్టం వర్తించదు. (ఏవోకొన్ని క్లాజులు మినహా) గ్ర్యాట్యుటీ చట్టం బదులు కొంత నష్టపరిహారం ఇచ్చే ఏర్పాటు. ప్రభుత్వం ఆమోదించిన ఈ విధానాన్నిచూస్తే మనం బ్రిటీష్ కాలంలో ఉన్నమా అనే అనుమానం వస్తుంది. స్వాతంత్ర్యం వచ్చిన 65 సంవత్సరాల తర్వాత కార్మికులను బానిసలుగా మార్చే ప్రతిపాదనలు చూసిన తర్వాత కార్మికోద్యమం అప్రమత్తంగా వుండాల్సిన అవసరం తలెత్తింది. ఇప్పటికే యజ్.ఇ.జడ్లు బందిఖానాల పాత్రను పోషిస్తున్నాయన్న వాస్తవాన్ని మరవలేము.

## రాష్ట్ర ప్రభుత్వ యస్.ఇ.జడ్ చట్టం - పచ్చి కార్మిక వ్యతిరేకం

2005లో కేంద్ర యుపిఎ-1 ప్రభుత్వం తీసుకొచ్చిన యస్.ఇ.జడ్ చట్టంలో ఏ కేంద్ర చట్టాన్నయినా ఒక నోటిఫికేషన్ ద్వారా యస్.ఇ.జడ్ లకు వర్తించకుండా చేసే అధికారాన్ని దఖలు పర్చుకునే ప్రయత్నం చేసింది. దీని ప్రకారం కార్మిక చట్టాలు కూడా వర్తించకుండా నోటిఫికేషన్ ఇవ్వచ్చు. ఈ ప్రమాదాన్ని గుర్తించిన వామపక్షపార్టీలు వెంటనే స్పందించాయి. యుపిఎ-1 ప్రభుత్వం తమ మీద ఆధారపడటాన్ని ఆసరా చేసుకుని, యస్.ఇ.జడ్ చట్టంలోని 49(1) సెక్షన్ లో ఒక ప్రొవిజన్ ను



చొప్పించేలా వత్తిడి చేసి విజయం సాధించాయి. కార్మిక సంఘాలకి, కార్మిక వివాదాలకి, కార్మిక సంక్షేమానికి, పని పరిస్థితులకి, ప్రావిడెంట్ ఫండ్, యాజమాన్య బాధ్యతలు, వర్క్మెన్స్ కాంపెన్సేషన్, పెన్షన్, మెటర్నిటీ బెనిఫిట్లకు సంబంధించిన చట్టాలకు మినహాయింపు ఇచ్చే అధికారం లేకుండా చేశాయి.

మరో ప్రక్క కేంద్ర యస్ఇజడ్ చట్టం ప్రకారం రాష్ట్రాలు కూడా తమ తమ యస్ఇజడ్ చట్టాలను తయారు చేయవచ్చు. దీన్ని అవకాశంగా తీసుకున్న అప్పటి వైఎస్సార్ ప్రభుత్వం 2005 మే నెలలో ఎపి యస్ఇజడ్ బిల్ను అసెంబ్లీలో ప్రవేశపెట్టి పాస్ చేసింది. ఇది చట్టం కావటానికి రాష్ట్రపతి ఆమోదం కోసం కేంద్ర ప్రభుత్వానికి పంపింది. 2011 మే నెల 25న కేంద్ర ప్రభుత్వం రాష్ట్రానికి దాన్ని తిప్పి పంపింది. కేంద్ర కార్మికశాఖ, గ్రామీణాభివృద్ధి శాఖలు సూచించిన విధంగా సవరణలు చేయమని కోరింది.

ఇప్పటికయినా రాష్ట్ర ప్రభుత్వం కార్మిక సంఘాలతో చర్చించాలి. ఏ సవరణలు చేయమని కేంద్ర కార్మిక శాఖ కోరిందో చెప్పాలి. రాష్ట్ర ప్రభుత్వం యస్ఇజడ్ బిల్లులో కేంద్ర ప్రభుత్వ చట్టానికి కూడా విరుద్ధంగా కార్మిక ప్రయోజనాలకు హాని చేసే సెక్షన్లు ఎందుకు పెట్టిందో వివరించాలి. అసెంబ్లీలో పాసయిన రాష్ట్ర ప్రభుత్వ బిల్లులో వున్న పచ్చి కార్మిక వ్యతిరేక, ప్రజా వ్యతిరేక క్లాజులను పరిశీలించాలి.

ఎ.పి. యస్ఇజడ్ చట్టం, 2005లో లేని రెగ్యులేషన్స్ను కూడా రాష్ట్ర ప్రభుత్వం అనుమతితో తయారు చేసే అధికారాన్ని యస్ఇజడ్ డెవలప్మెంట్ అథారిటీకిచ్చారు. యస్ఇజడ్ ప్రాంతంలో వున్న పంచాయితీలన్నిటినీ డెవలప్మెంట్ అథారిటీ చేతిలో పెట్టారు. స్థానిక సంస్థలు నిర్వీర్యమవుతాయి. విద్యుత్ ఉత్పత్తి చేయటానికి, సరఫరా చేయటానికి, అమ్ముకోటానికి అనుమతి ఇచ్చే అధికారాన్ని డెవలప్ చేతిలో పెట్టారు.

కార్మిక చట్టాలను, కార్మిక హక్కులను పూర్తిగా నిర్వీర్యం చేసే విధంగా రాష్ట్ర ప్రభుత్వ చట్టం వుంది. లేబరు కమీషనరుకు వున్న కార్మిక చట్టాల అమలు, ఇన్స్పెక్షన్ అధికారాలన్నిటినీ యస్ఇజడ్ లో డెవలప్మెంట్ కమీషనరుకు బదలాయించారు. కనీస వేతనాలను నిర్ణయించేది కూడా డెవలప్మెంట్ కమీషనరే. యస్ఇజడ్ లో వుండే పరిశ్రమలన్నీ ప్రజాప్రయోజనాల సర్వీసులుగా పరిగణించబడతాయి.

చట్టంలోని మూడో షెడ్యూలులో పేర్కొన్న కార్మిక చట్టాలన్నిటినీ ఈ క్రింది విధంగా కేవలం నోటిఫికేషన్ ద్వారా సవరించే అధికారాన్ని రాష్ట్ర ప్రభుత్వం తీసుకుంది.

#### ఫ్యాక్టరీల చట్టం 1948 :

**సెక్షన్ 64(4) :** త్రైమాసికంలో ఓవర్ టైం-50 నుండి 150

గంటలకు పెంపు

**సెక్షన్ 65(3) :** త్రైమాసికంలో ఓవర్ టైం 75 నుండి 150 గంటలకు పెంపు.

**సెక్షన్ 66(1) :** మహిళా కార్మికులతో రాత్రి 10 గంటల నుండి ఉదయం 5 గంటల లోపు పనిచేయించకూడదనే క్లాజు మార్పు.

#### ఐ.డి. చట్టం - 1947 :

**సెక్షన్ 2(3) :** టెర్మినేషన్ ఆఫ్ సర్వీసు పారిశ్రామిక వివాదం నిర్వచనం క్రింద రాకుండా మార్పు

(క్యా) : సమ్మె చేస్తే టెర్మినేషన్ వుంటుందనే పరోక్షంగా అర్థం వచ్చేలా సమ్మె నిర్వచనం క్రింద చేర్చు.

**చాప్టర్ 5ఎ, 5బి :** లేఆఫ్, రిట్రీచ్మెంట్, మూసివేతలకు సంబంధించిన ఈ రెండు చాప్టర్లు యస్.ఇ.జడ్ లకు వర్తించవని చెప్పేదానికి కొత్తగా 5-డి చాప్టర్ ను పెట్టారు.

#### కాంట్రాక్టు లేబరు చట్టం 1970:

సెక్షన్ (2)(ఇ)(ii) ఈ క్లాజు క్రింద స్పెషల్ ఎకనమిక్ జోన్, ఎస్టాబ్లిష్మెంట్ నిర్వచనం క్రింద రాదని ఒక ప్రొవిజన్ ను పెట్టారు.

#### ట్రేడ్ యూనియన్స్ చట్టం 1926:

**సెక్షన్ 22:** యస్.ఇ.జడ్ లో ఉండే పరిశ్రమల్లోని యూనియన్ లో ఆఫీసు బేరర్లందరూ పరిశ్రమలో పనిచేసే వారైవుండాలని కొత్త ప్రొవిజన్ ను ఈ క్లాజు క్రింద చేర్చారు.

#### ఎ.పి. షాప్స్ & ఎస్టాబ్లిష్మెంట్స్ చట్టం, 1988:

ఈచట్టం ఎస్ఇజడ్ లకు వర్తించకుండా సెక్షన్ 1(4)(i) క్రింద ప్రొవిజన్ ను చేర్చారు.

యస్ఇజడ్ లో కార్మిక విధానాలను సరళీకరించటానికి కొన్ని కార్మిక చట్టాల్లో మార్పులు చేశామని రాష్ట్ర ప్రభుత్వం పేర్కొంది. యస్ఇజడ్ లో మన చట్టాలు వర్తించవని, అదొక విదేశీ భూభాగంలాంటిదని రాష్ట్ర భారీ పరిశ్రమల మంత్రి లెజిస్లేటివ్ కౌన్సిల్ లో చెప్పారు. జాతీయ మాన్యుఫ్యాక్చరింగ్ జోన్లు, యస్ఇజడ్ ల పేరుతో కార్మిక హక్కులను కాలరాయటానికి అనుమతించకూడదు. కార్మిక చట్టంలో మార్పులు చేయకుండానే కేవలం నోటిఫికేషన్ల ద్వారా యస్ఇజడ్ లో వాటిని అమలు కాకుండా చూడాలనే ఆదుర్దా కేంద్ర, రాష్ట్ర ప్రభుత్వాలలో కనపడుతున్నది. ఈ విషయంలో కార్మిక సంఘాలు ప్రభుత్వాలను నిలదీయాలి. ఈ విధానాలకు వ్యతిరేకంగా కార్మికులను సమీకరించాలి.

- పి. అజయ్ కుమార్



స్త్రీలు ఆరోగ్యం కాపాడుకోవడంలో వైద్యం విషయంలో తీవ్రమైన వివక్షను ఎదుర్కొంటున్నారు. ఈ వివక్షపైకి కనిపించనిది. ఈ వివక్షకు కారణం మహిళకు ఉన్న తక్కువ స్థాయి సామాజిక హోదా ఒక కారణమైతే, పితృస్వామిక భావజాలం, ఆర్థిక అసమానతలు ఇంకొన్ని కారణాలు.

స్త్రీలు ఆరోగ్యం అంటే పునరుత్పత్తి అంశాల ఆరోగ్యంగా మాత్రమే ప్రభుత్వ పాలసీలు చూస్తున్నాయి. ప్రభుత్వ ఆరోగ్య కార్యక్రమాలంటేనే స్త్రీలకు కుటుంబ నియంత్రణ ఆపరేషన్లుగా మారిపోవడం కూడా చూశాము. స్త్రీల ఆరోగ్యంలో అనేక ఇతర అంశాలు కూడా వుంటాయని ఒక సమగ్ర మహిళా ఆరోగ్య కార్యక్రమం అవసరమని మన పాలకులకు తోచకపోవడం విచారకరం.

**స్త్రీల ఆరోగ్య సమస్యల గురించి ఒకసారి పరిశీలిద్దాం**

మహారాష్ట్రలో జరిగిన ఒక సర్వేలో స్త్రీలలో అనారోగ్యం ఎక్కువ అని తేలింది. వెయ్యి మంది పురుషులకు 307 మందికి అనారోగ్యం వుంటే, అదే స్త్రీలలో వెయ్యి మందికి గాను 506 మందికి అనారోగ్యం వుంది. స్త్రీల అనారోగ్యంలో ఒక ముఖ్యమైన భాగం వారు చేస్తున్న పనుల వల్ల వచ్చినది. కానీ, 45 శాతం మంది స్త్రీలు ఎటువంటి వైద్యాన్ని కూడా పొందలేదు. వీరిలో 40 శాతం మంది వైద్య ఖర్చులు ఎక్కువ కావడం వల్ల వైద్యం చేయించుకోలేదు. నొప్పులు, బలహీనత, చిన్నచిన్న దెబ్బలు లాంటి వాటికి చిట్కా వైద్యాలతోనే సరిపెట్టుకుంటున్నారు. వైద్యం అందుబాటులో లేకపోవడం వల్ల కనీసం 12 శాతం మంది మహిళలు చాలా జబ్బులకు వైద్యసమాయాన్ని పొందడం లేదు.

మహానగరమైన బొంబాయిలో కూడా ఒక సర్వే జరిగింది. అక్కడ కూడా దాదాపు ఇదే రకమైన పరిశీలనలే వచ్చాయి. పురుషులకు ఒకసారి జబ్బు చేస్తే కుటుంబంలో రు.148.56 ఖర్చు పెడితే, అదే మహిళలకు రు.78.59 మాత్రమే ఖర్చు పెట్టారు. బొంబాయి లాంటి నగరాలలో కూడా 32 శాతం జబ్బులకు వైద్యం చేయించుకోవడం లేదు. మహిళా డాక్టర్లు అందుబాటులో లేకపోవడం వల్ల ప్రతి ఐదు పునరుత్పత్తి సంబంధిత సమస్యలకు రెండింటికి మాత్రమే వైద్యం చేయించుకుంటున్నారు. అనారోగ్యం ఎక్కువగా వుంది. వైద్య సహాయం నిరాకరించబడుతూ వుండి కూడా ప్రభుత్వ ఆసుపత్రులకు 32 శాతం మంది మాత్రమే ఉపయోగించుకున్నారు. బొంబాయిలో కూడా 20 శాతం కాన్పులు ఇళ్లలోనే జరిగాయంటే, ఇంకా మిగిలిన పట్టణాలలో, గ్రామాలలో పరిస్థితి గురించి చెప్పాల్సిన అవసరం లేదు.

15-24 సంవత్సరాల వయస్సు వారిలో 25-44 వయస్సు వారిలో అంటువ్యాధుల వల్ల, ఇన్ ఫెక్షన్ల వల్ల, ప్రమాదాల వల్ల హింసాయుత చర్యల వల్ల, పాయిజనింగ్ వల్ల చనిపోయే వారు 47 శాతం - 42 శాతం వుంటున్నారు. మహిళలు కుటుంబంలో, సమాజంలో ఎదుర్కొంటున్న వివక్ష వల్ల వైద్యం సకాలంలో సక్రమంగా అందక ఈ మరణాలు సంభవిస్తున్నాయి. అయితే మహిళల ఆరోగ్య కార్యక్రమాలలో ఇటువంటి సమస్యలకు స్థానం దాదాపు లేదు.

## స్త్రీలు - ఆరోగ్యం - వివక్ష

స్త్రీలకు సాధారణ జబ్బులు కూడా పురుషుల కంటే ఎక్కువ సమస్యలకు దారి తీస్తాయి. వారు ఇంటిలో నీళ్లు ఎక్కువగా వాడే పనులలో ఉంటారు. కాబట్టి నీటి వల్ల వచ్చే జబ్బులు ప్రధానంగా ఇన్ ఫెక్షన్లు ఎక్కువగా వస్తాయి. అదే విధంగా వారిలో పొస్టికాహార లోపం ఎక్కువగా వుంటుంది. కాబట్టి రోగనిరోధక శక్తి తగ్గుతుంది. అప్పుడు ఇన్ ఫెక్షన్లు విజృంభిస్తాయి. రోగనిరోధక శక్తి పెరగాలంటే మంచి మాంసకృతులతో కూడిన ఆహారం అవసరం. కానీ, కుటుంబపు ఆహార ప్రాధాన్యతలతో స్త్రీలకు స్థానం చివరలో ఉంటుంది. కాబట్టి, వారికి తగిన పొస్టికాహారం లభించదు. అందుకే వారిక జబ్బులను సహజంగా ఎదుర్కొనే శక్తి కూడా తక్కువగా ఉంటుంది. ట్యూబర్క్యులోసిస్, మలేరియా, గ్యాస్ట్రోఎంటరైటిస్, లాంటి జబ్బులు మగవాళ్లలో కంటే ఆడవాళ్లకే ఎక్కువగా వస్తాయి. ఎక్కువ ప్రమాదకారిగా వుంటాయి. మరణాలు కూడా సంభవిస్తాయి.

గర్భిణీ స్త్రీలకు ఆరోగ్య సదుపాయాలు సక్రమంగా అందకపోవడం వల్ల కూడా చాలా మంది మరణిస్తున్నారు. అనీమియా, టాక్సినియా, గుర్రపువాతం, కాన్పు తరువాత వచ్చే ఇన్ ఫెక్షన్ వీటిని సమర్థవంతంగా నివారించడానికి తగిన చర్యలను ప్రభుత్వం చేపట్టడం లేదు. ఒక పరిశీలనలో 175 మంది గర్భిణీస్త్రీలు. ఈ సమస్యలు ఇతర జబ్బుల వల్ల మరణించారని తేలింది. అంటే ప్రభుత్వం పునరుత్పత్తి లేదా మాతృత్వ ఆరోగ్య కార్యక్రమాలు చేపడుతున్నా అవి తగిన ఫలితాలను యివ్వటంలేదు.

మందులు, వైద్య పద్ధతులు, టెక్నాలజీ కూడా మహిళలకు ఇబ్బందికరంగా తయారవుతున్నాయి. కుటుంబ నియంత్రణకు వాడే హార్మోన్ మందులు (పిల్) - పొజిస్టరాన్ - (ఈస్ట్రోజన్ మందులు) వల్ల ఎటువంటి తీవ్రమైన సైడ్ ఎఫెక్ట్స్ వుండవని మొదట్లో అనుకున్నారు. అయితే వాటి వల్ల డిప్రెషన్, తలనొప్పి, బరువు పెరగడం, రక్తపోటు, త్రాంబోసిస్, లివర్ అనారోగ్యం, ముఖంపై మచ్చలు లాంటి అనేక సమస్యలు తలెత్తుతున్నాయి. చాలాకాలం వాడితే బ్రెస్ట్ కాన్సర్ కూడా రావచ్చు. వైద్యులు మొదట్లో ఈ సమస్యలను అసలు పట్టించుకోలేదు. సంవత్సరాల తరబడి ఈ హార్మోన్ మందులు సురక్షితమే అని కూడా ప్రచారం చేశారు. కొన్ని రాష్ట్రాలలో వరల్డ్ బ్యాంక్ ఐ.ఎం.ఎఫ్ ఈ మందుల సరఫరాకు నిధులు కూడా యిచ్చారు. మహిళల ప్రయోజనాల గురించి ఏ మాత్రం పట్టించుకోకపోవడం వల్లనే ఇవన్నీ జరుగుతున్నాయి.

స్త్రీ ఆరోగ్యం అంటే ప్రసూతి, శిశు ఆరోగ్యం మాత్రమే కాదు ఆడపల్లిగా భూమీద పడినప్పటినుంచి, చితికి చేరే వరకు ఆర్థికంగా, సాంఘికంగా, శారీరకంగా, మానసికంగా ఎటువంటి సమస్య, లోటు లేకుండా స్త్రీ జీవితం సాగిపోవడానికి అనువైన పరిస్థితులు ఏర్పడాలి. పురుషులతో సమానంగా విద్య, వైద్య సౌకర్యాలను పొందగలగాలి. అప్పుడే మహిళల అభ్యున్నతి, సమాజ అభ్యున్నతి సాధ్యమవుతుంది.



డిల్లీలోని స్కీం వర్కర్స్ మహాపథావ్ దృశ్యాలు





KLVO2A466



2013 ఏప్రిల్ 20, 21 పార్లమెంటు సమావేశాల కార్యకర్తల సదస్సు







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	అ	12101A 066
పుస్తకం పేరు	కం	తెలుగు
తారీఖు	తే	25-8-2023
ముందు అట్ట	ము	yes
వెనుక అట్ట	వె	yes
మొత్తం పేజీలు	మ	37
పెద్ద సైజు పేజీలు	పె	NO
భాష పేజీలు	భ	NO
లేద పేజీలు	లే	NO
తయారు చేసినది	త	Mounika
పేజీలు విడదీసినది	వి	Mounika
స్కాన్ చేసినది	స్	Mounika
పరిశీలించినది	ప	manasa
పేజీలు పరిశీలించినది	ప	
బైండింగు చేసినది	బ	
ప్యాకింగు చేసినది	ప్	
స్కాన్ చేయబడినది	స్	
తప్పులు	త	NO
పరిస్థితి	ప	good